

بِسْمِ اللَّهِ الرَّحْمَنِ الرَّحِيمِ

د اسلامي تاريخ له پانو څخه

(۸)

ډاکټر کفایت الله وردګ

د کتاب په اړه

د کتاب نوم : د اسلامي تاريخ
له پاڼو څخه (۸)

ليکوال : ډاکټر کفايت الله
وردگ

د کمپيوټر چارې : محمد نذير
(ذبيح)

د چاپ وار : لمړی

د چاپ شمېره : ۱۰۰۰ ټوکه

ZamZam
Publication Company



زم زم
څپرځوټه ټولنه

 Zamzam_publication@yahoo.com

 00923009808094
00923009101098

Unit R 7 Alwajid Plaza, Faisalcolony Chawk, Dalazak road
Peshawar, KPK, Pakistan





- د اسلامي تاريخ له پانو څخهج
- حضرت آمنة بنت وهب د رسول الله ﷺ مور بي بي.....1
- حضرت ثوبية (رض) (د رسول الله ﷺ رضاعي مور)7
- أم ايمن (بركة) (د رسول الله ﷺ رضاعي مور)9
- حضرت حليمه السعدية (د رسول الله ﷺ رضاعي مور) ..12
- حضرت صفية بنت عبد المطلب (د رسول الله ﷺ عمه)17
- اروى بنت عبد المطلب (د رسول الله ﷺ عمه)20
- حضرت عاتكه د رسول الله ﷺ عمه24
- أم حكيم (البيضاء) د رسول الله ﷺ عمه25
- برة بنت عبد المطلب د رسول الله ﷺ عمه25
- اميمة بنت عبد المطلب د رسول الله ﷺ عمه26
- أم المؤمنين حضرت خديجه رضی الله تعالى عنها26
- أم المؤمنين حضرت سوده بنت زمعه (رض)38
- أم المؤمنين حضرت عائشة رضی الله تعالى عنها44
- أم المؤمنين حضرت حفصه بنت عمر الفاروق ⑧55
- أم المؤمنين حضرت زينب بنت خزيمة (رض)59
- أم المؤمنين حضرت أم سلمة رضی الله تعالى عنها61
- أم المؤمنين حضرت زينب بنت جحش (رض)70
- أم المؤمنين حضرت جویریة بنت الحارث (رض)75
- أم المؤمنين حضرت رمله أم حبيبة (رض)79
- أم المؤمنين حضرت ريحانة بنت زيد (رض)86
- أم المؤمنين حضرت صفية بنت حی بن اخطب (رض)88
- أم المؤمنين حضرت ميمونة بنت الحارث (رض)96
- أم المؤمنين حضرت ماريه القبطية (رض)101

- 104 حضرت زينب (رض) بنت رسول الله ﷺ
- 115 حضرت أم كلثوم (رض) بنت رسول الله ﷺ
- 118 حضرت فاطمه (رض) بنت رسول الله ﷺ
- 132 مختلف واقعات.....
- 132 حضرت خديجه د هر غم تسلي.....
- 134 د حضرت سوده سره نکاح.....
- 136 د حجاب حکم.....
- 137 د حضرت عائشي (رض) سخاوت.....
- 138 دوستي او دشمني د الله ① لپاره.....
- 139 خپلې لور ته نصيحت.....
- 141 د حضرت فاطمې رضي الله تعالى عنها جهېز.....
- 144 ماخوښونه.....
- 147 د مؤلف چاپ شوي آثار.....

د اسلامي تاريخ له پاڼو څخه

په زړونو کې د اسلامي جذبې لرونکو څو ورونو زمونږ ددې لپاره ملا تړلې ده چې تر پورتنۍ نوم لاندې د کتابونو يوه سلسله روانه وساتو پدې هلو ځلو کې زمونږ هېڅ مالي او دنيوي فايده نشته زمونږ غرض صرف د الله تعالى رضا ده او پدې سلسله کې مونږ څو نکتې تر نظر لاندې لرو چې مونږ دې ټولو هلو ځلو ته هڅوي .

۱. پښتنو ورونو ته ددوی په خپله خوږه ژبه کې ديني معلومات ورکول.

۲. د اسلامي تاريخ د مهمو واقعو ياد را تازه کول .

۳. مسلمانو ورونو ته د دوی د مقدس دين په اړه د مطالعې ضمينه مساعدول.

۴. په تېر تاريخ کې د قربانيو مثالونه د نن زمانې ويده مسلمان امت ته ور په زړه کول .

۵. د اسلام په تاريخ کې د تېرو مسلمانانو د صبر واقعي هغه خلکو ته ور په يادول چې اوس هم په کومه نه کومه وجه د کفر له لوري نه خوريږي .

۷. موجوده مسلمانې جامعي ته موقع ورکول چې د خپلو تېرو مسلمانانو د ژوند، مېړانې، ځوانمردۍ، قرباني ... نه عبرت واخلي .

او بالاخره نوي ځوان تنکي نسل ته د اسلامي تاريخ د لويو کتابونو څخه لويې خبرې د ورو رسالو او کتابونو په شکل کې ددوی د اسانتيا لپاره وړاندې کول .

دا پورتنی او څه نورې داسې نکتې دي چې مونږ ددې سلسلې روانې ساتلو ته هڅوي او ان شاء الله ترڅو مو چې وس وي دا لړۍ به مونږ همداسې روانه ساتو الله الحمد داده ستاسې تر لاسونو پورې ددې مبارکې لړۍ آتمه کړی هم در ورسېده او پدې کړۍ کې مونږ د رسول الله ﷺ د ميندو، عمه گانو، بيبيانو او لوراني رضوان الله عليهم سېرت ته مخ اړولی دی امید دی چې ستاسې د خوښې وړ به و گرځي او که کوم ملگري دې لړۍ ته د لا زياتو ښه کولو لپاره په ذهن کې مشورې لرې او يا خدمت کول غواړي زمونږ غېږه ورته خلاصه ده او که ددې کتاب او يا دې لړۍ په اړه ستاسې څه ډول اعتراض، سوال، نيوکه، نکته، نظريه او يا مشوره وي نو ددې سلسلې چلونکي به يې لتاسې نه د کور وداني په ويلو سره په ورين تندي واوري او په راتلونکو کتابونو کې به يې په ياد لري . مننه

د زمزم خپرندويه ټولنې اداره

E-mail: zamzam_publication@yahoo.com

حضرت آمنة بنت وهب د رسول الله ﷺ مور بي بي

نسب يي :

د پلار له لوري : آمنة بنت وهب بن عبد مناف بن زهرة بن كلاب بن مرة بن كعب بن لؤي بن غالب بن فهر بن مالك بن النضر بن كنانة بن خزيمة بن مدركة بن إلياس بن مضر بن نزار بن معد بن عدنان .

مور يي : برة بنت عبد العزى بن عثمان بن عبد الدار بن قصي بن كلاب بن مرة بن كعب بن لؤي بن غالب بن فهر بن مالك بن النضر بن كنانة بن خزيمة بن مدركة بن إلياس بن مضر بن نزار بن معد بن عدنان .

دا د ټولو مسلمانانو د ميندو سرداره چې الله ① هر ډول عزت او شرف ددې په برخه كړى دى د رسول الله ﷺ مور بي بي وه د زكاوت صفايي پاكي عفت لپاره ژوندى نمونه وه په قريشو كې د هغې كورنى ښځه وه چې فخر ورباندې كېدلو او په شرافت پاكي او عفت كې يې ځانگړى نوم درلود . په خپل وخت كې عبد المطلب د رسول الله ﷺ نيکه د قريشو سردار او مشر وو ده په ځان باندې نذر ومنلو كه چېرته ماته الله ① لس نارينه زامن

راکړل نو یو به زه د الله ① د رضا لپاره دهغه په وړاندې ذبح کوم ددې لپاره چې زه هغه ته خپل شکر اداء کړم په یو وخت کې چې د عبد المطلب لس زامن پوره شول نو اوس یې غوښتل چې یو ذبح کړي نو د دوی په مینځ کې یې څنگه خوښ کړي کوم یو ذبح کړي؟ د دوی په مینځ کې یې پچه واچوله (قرعه اندازي یې وکوله) هغه په هغه چا باندې را ووتله چې ده ته ډېر محبوب او د رسول الله ﷺ والد محترم عبد الله وو نو حیران وو چې څه وکوي ددې زوی حلالول خو ډېر گران کار دی .

ده ته پدې وخت کې مشوره ورکړل شوه چې زوی پرېږده دده په ځای لس اوښان ذبح کړه دا مشوره یې خوښه شوه لکن بیا یې هم د لسو اوښانو او عبدالله په مینځ کې قرعه اندازي وکوله بیا هم د عبد الله نوم را ووتلو داسې یې لس اوښان نور پرې زیات کړل او بیا هم نوم د عبد الله را ووتلو لس لس یې ورباندې اضافه کول ترڅو چې سل اوښان شول بیا په قرعه کې سل اوښان را ووتل عبد المطلب زیات پرې خوشحال شو او عبد الله یې پرېښود سل اوښان یې حلال کړل پدې کار سره ټول قریش د عبد الله په ژوندې پاتې کېدلو خوشحال شول او څرنگه چې گمان کېدو عبد الله به ووژل شي لکن هغه ژوندی پاتې شو نو خلکو ورته ډېر د قدر په نظر کتل له بله پلوه چې آمنه بي بي نازولي او

د قدر وړ ښځه وه هغه يې ده ته په نکاح کړه دوی چې په اوله شپه سره يو ځای شول آمنې په خوب کې ولېدل چې ددېنه يوه رڼا پورته شي ټوله دنيا رڼا کړي او په هغه رڼا کې دې مبارکې ته د بصرې او شام تعمیرونه ښکاره شي او يو غيبي اواز دېته راشي ورته وايي ای آمنې ددې امت په سردار باندې ته حمله شوې .

خاوند يې د تجارت په سلسله کې شام ته لاړو په همدې سفر کې بيمار شو او په مدينه منوره کې په حق ورسېدو .

آمنه بي بي چې د عبد الله سره يې بي ساري مينه درلوده دده په انتظار کې يې شپې او ورځې تېرولې او د کور خلک چې نور د عبد الله په مرگ خبر شوي وو دېته چا هم د ويلو زړه نشوای کولی بالآخره حارث بن عبد المطلب راغلو او دا خبر يې ټولو ته ښکاره کړو چې عبد الله په يثرب (مدينه منوره) کې په حق ورسېدو دا خبر په ټوله مکه کې خپور شو عبدالله داسې ځوان وو چې صرف دده خپل کور نه بلکه ټولې مکې ورپسې ژړل او هر چاته د هغه ځواني او ځوانمردي يادېدله .

پداسې وخت کې چې د صبر نه بغير آمنې د خپل خاوند په مرگ نور هېڅ هم نشوای کولی په صبر کې الله ① ورسره ډېره مرسته وکوله او ددې ذهن يې هغې خوبونو خوا ته وگرځولو چې دې به د

ماشوم په اړه لیدل او د هغه په اړه به یې فکر کولو او په ذهن کې به ورتلل چې عبد الله د پلار له ذبح نه ولې وساتل شو صرف ددې لپاره چې ماته یوه رڼا یې راکړي ... داسې ښکاره کېده لکه د آمنې بي بي لپاره چې پدې ماشوم کې صبر خوندي شوی وو او په هر قدم ددې ماشوم یاد لدې سره په مشکلاتو کې مرسته کوله .

کله چې د ماشوم د پیدا کېدلو وخت شو دا مبارکه فرمایي چې ما هېڅ تکلیف محسوس نه کړو کله چې رسول الله ﷺ پیدا شو ماته داسې ښکاره کېده لکه چې یوه رڼا زمونږ په کوټه کې خپره وي او په زړه کې مې محسوس کوله لکه مریم بنت عمران ، آسیه د فرعون ښځه او هاجر د اسمعیل علیه السلام مور ټولې چې زما سره وي او ماته بالکل د تنهایی احساس نه کېدو .

کله یې چې نیکه عبد المطلب ددې ماشوم په پیدا کېدو خبر شو ډېر زیات ورته خوشحال شو په غېږ کې یې واخیستو او حرم ته یې یوړو هلته یې ورسره طواف وکولو او محمد نوم یې ورباندې کېښود یو څه وخت وروسته هغه حلیمې بي بي ته حواله شو قصه به یې د حلیمې بي بي په بحث کې راشي .

وروسته ددې چې رسول الله ﷺ د شپږو کلونو شو مور بي بي یې له ځان سره ملگری کړو چې په مدینه منوره کې یې د پلار د ماماگانو کور ته ور ولي

او هلته به د هغوی لیدنه هم وکوي او دا مبارکه به د خپل خاوند قبر ته به هم ورشي او هغوی ته به هم وخت ورکړي چې خپل لمسی او د عبد الله زوی وويني په بېرته راتلو کې چې د ابواء مقام ته را ورسېدل نو مور يې په عاجل ډول بېماره شوه او بيماري يې ورو ورو سخته شوه او بالاخره يې د اجل داعي ته لبيک وويل او په وچه صحرا او دښته کې وفات شوه څرنگه چې رسول الله ﷺ صرف د شپږو کلونو وو او د مور مينې ته تر هروخت پدې وخت کې زيات ضرورت محسوس کيږي نو ډېر زيات ورباندې خفه شو او پدې وخت کې أم ايمن د دوی د سفر ملگرې وه هغې به د خپل ځان ته ډېر په مينه نېږدې کړو او ده ته به يې ويل چې دا مرگ يوه حقه لاره ده او کو ښښ يې کولو چې دا وړوکی ماشوم د مرگ په معنی او مطلب پوه کړي .

خو بيا هم د مور وفات په رسول الله ﷺ باندې سخت تمام شو او کله يې چې په دښته کې دفن کړه تر ډېره ځايه به چې لارل وړوکی يتيم به ډېر په نا اميدي کې د والدې د قبر خواته په خفگان کې شاته ور وکتل .

آمنه بي بي وفات شوه لکن ياد يې د رسول الله ﷺ په زړه کې او د ټول عالم اسلام په زړه کې د رسول الله ﷺ په واسطه پاتې شو .



حضرت ثوبية (رض) (د رسول الله ﷺ) رضاعي مور)

دا د ابي لهب وينزه وه كله چې رسول الله ﷺ پيدا شو دې ور منډه كړې او خپل مالک ته يې زېرى وركړو چې وراره دې پيدا شو هغه دا د زيري په بدل كې ازاده كړه او دا اول هغه ښځه وه چې رسول الله ﷺ ته يې تر حضرت آمنې وروسته شودې وركړې تر بعثت وروسته دا مباركې رضی الله تعالى عنها هم په اسلام او ايمان مشرفه شوېده .

كله يې چې رسول الله ﷺ ته شودې وركولې دې خپل زوى مسروح ته هم شودې وركولې او د حضرت رسول الله ﷺ تره حضرت حمزة رضی الله تعالى عنه ته هم دې مباركې شودې وركړې دي د يوه روايت له مخې ابو لهب چا له مرگ نه وروسته په خوب كې ولېدو پوښتنه يې ترې و كوله څنگه يې؟ ده ورته وويل په ټوله هفته كې يوه ورځ راڅخه عذاب كميري او گوټي ته يې اشاره وكوله چې په هغه ورځ مې ددې گوتو په مينځ كې اوبه راځي زه هغه څښم وجه يې داده چې كله ماته ثوبية د رسول الله ﷺ د پيدائښت زېرى راكړو نو ما هغه ازاده كړه او ورته مې وويل : ده ته به ته شودې وركوي .

رسول الله ﷺ ته دې مبارکې د لړ وخت لپاره شودې ورکړې بيا حضرت حليمه سعديه راغله او هغې مبارکې بيا له ځان سره باندې ته يوړو او نوره د رضاعت موده يې له هماغې سره تېره کړه .

رسول الله ﷺ به د حضرت ثوبية زيات قدر کولو او هر وخت به يې تحفه او څه جامه ور لېږله تردې چې دا مبارکه وفات شوه .

د فتح خيبر څخه وروسته د هجرت په اوم کال وفات شوه يو زوی يې وو مسروح هغه تر دې وړاندې په حق رسېدلی وو .



أم ایمن (برکة) (د رسول الله ﷺ) رضاعي مور)

دا برکة بنت ثعلبه بن عمر بن حصن بن مالک بن عمر النعمان رسول الله ﷺ ته له پلار نه په میراث پاتې وه کله یې چې د خدیجې رضی الله تعالی عنها سره واده وکولو بیا یې ازاده کړه لکن ټول عمر در رسول الله ﷺ په خدمت کې پاتې شوه او په مینه او محبت سره یې دده ﷺ خدمت کاوه په اسلام مشرفه شوې وه او په هغه کسانو کې وه چې د اسلام په اول وخت کې په اسلام او هجرت مشرفه شوې وه د یو روایت له مخې به رسول الله ﷺ حضرت أم ایمن رضی الله تعالی عنها ته اواز کولو ای مورې! او کله به یې ویل: دا زما د اهل بیت نه پاتې برخه ده ددېنه ښکاره کیږي چې په رسول الله ﷺ باندې گرانه وه او رسول الله ﷺ د احترام په نظر ورته کتل.

حضرت انس رضی الله تعالی عنه فرمایي کله چې رسول الله ﷺ وفات شو دې ژړل چا ورڅخه پوښتنه وکوله چې مرګ حق دی ته ولې ژاړې؟ دې وویل هو زه پوهېدم چې هغه به یوه ورځ وفات کیږي لکن زه پدې ژاړم چې دده په وفات سره اسماني وحی بنده شوه ددېنه معلومیږي چې ددې له وحی سره

همدردي وه او ددې په زړه کې وو چې دا وحی لا نوره هم پسې ا ورده شوې وای .

په یو روایت کې له عثمان بن قاسم نه راغلي دي چې کله أم ایمن هجرت کولو روژه یې وه په دېته کې زیاته تېرې شوه لکن په وچه دېته کې نه اوبه وې او نه په نظر راتلل چې د اوبو پیدا کول به اسان وي ویې لیدل چې په خالي دېته کې یوه ډولچه اوبه دي او په سپینه رسی پورې د پورته خوا نه ډولچه را خورنده ده دې ورڅخه اوبه وڅښې بیا دهغې نه وروسته دا کله هم نه تېرې کېدله حتی چې دا مبارکه فرمایي په سخته گرمي کې به یې کله کله ځان له گرمي څخه نه ساتلو دې به غوښتل چې تېرې شي لکن بیا هم نه تېرې کېدله .

رسول الله ﷺ به ددې په اړه فرمایي : أم ایمن زما د مور نه وروسته مور ده .

ددې په خاصو صفاتو کې یو دادی چې دا په پښو باندې یوازې په رسول الله ﷺ پسې مدینې منورې ته روانه شوه بغیر ددې چې د لارې توبه او یا نور ضروریات ورسره واخلي او په یوازې ځان یې ځان په رسول الله ﷺ پسې ور ورسولو او ددې مبارکې پدې سفر کې یو لوی سبق پروت دی .

په غزوه أحد کې شریکه وه د زخمیانو درملنه یې کوله او هغه کسان چې غوښتل به یې وتښتي دا

ورته په لاره کې ولاړه وه بېرته يې د میدان خواته ور گرځول او که به څوک تېښتېدل دې مبارکې يې مخ ته خاورې ور شیندلې او چيغې به يې ورته وهلې د جنگ ځای هغه خوا ته دی ته چېرته ځي او که ته چېرته تېښتې نو دا توره دې ماته راکړه پدې اواز سره به جنگيالي بېرته د جنگ میدان ته مخ اړولو او گڼو کسانو ته يې همداسې ويلي وو .

په غزوة حنين کې هم شريکه وه ا و په غزوة خیبر کې يې هم برخه اخیستې وه .

د حضرت عمر ⁸ د وفات نه شل شپې وروسته د حضرت عثمان ⁸ د خلافت په شروع کې وفات شوه او په بقيع کې خاورو ته وسپارل شوه .



حضرت حلیمه السعدیة (د رسول الله رضاعي مور)

نسب یی :

دا حلیمه بنت ابي ذؤيب عبد الله بن الحارث بن
شجنة بن جابر بن رزام بن ناصرة بن فصية بن
نصر بن سعد بن بكر بن هوازن بن منصور بن
عكرمة بن خصفة بن قيس بن عيلان بن مضر بن نزار
بن معد بن عدنان من بني سعد بن بكر من
قبيلة هوازن، د حضرت رسول الله ﷺ رضاعي مور وه .

خاوند یی الحارث بن عبد العزی بن رفاعه بن
ملان بن ناصرة بن فصية بن نصر بن سعد بن بكر
بن هوازن من بادية الحديبية وو .

د مكې په قريشو كي عادت وو چي ماشوم به یی د
رضاعت لپاره د مكې له آبادي څخه لږ لرې بني
سعد بن بكر، بني ليث بن بكر او كنانه او نورو
قبيلو ته لېږل ددې لپاره چي دا د رضاعت
موده هلته په كليواله ساحه كي تېر كړي او
هلته به د خبرو د زده كولو شروع هم وكوي
دهغه اطراف خلك صافه او پاكه عربي وايي نو
شروع به په هغه ډول ژبه باندي وكوي او نورې
فايدي هم دوى ته پدې كي ښكاره كېدې چي په
اولو دوو كلونو كي بايد ماشوم له آبادي څخه
بهر وي نو د قبيلو څخه به ښځې پخپله مكې

مکرمې ته راتللي او دلته به يې په مزدوری سره ماشومان پیدا کول او هغوی به يې له ځان سره بېول نو هغو ښځو به کونښن کاوه چې د داسې کورنۍ ماشوم پیدا کړي چې هغه مالداره وي او دوی ته ښه مزدوري ورکړي او رسول الله ﷺ پدې وخت کې یو یتیم ماشوم وو چې پلار يې دده له تولد څخه پخوا په حق رسېدلی وو لکن بیا هم څرنګه چې حلیمې بي بي ته بل ماشوم په قسمت نه شو نو رسول الله ﷺ يې قبول کړو او له ځان سره يې بوتلو .

دا قصه دا مبارکه پخپله داسې کوي .

په دغه کال چې ما رسول الله ﷺ له ځان سره باندې ته بوتلو زمونږ په ساحه باندې قحطي راغلې وه او هېڅ مو نه درلودل د نورو ښځو سره په یو ځای کې ته راغلو چې که کوم ماشوم پیدا شي مونږ به يې په مزدوري سره پالنه وکړو زمونږ سره چې څومره ښځې راغلې وې ټولو ته رسول الله ﷺ ور وړاندې کړل شو لکن هغوی يې د قبلولو نه انکار کولو ځکه دا یو یتیم ماشوم وو هېچا دا تمه نشوای کولی چې دې ته به ددې ماشوم د پالنې په بدل کې څه ښه مزدوري په لاس ورشي او دا ماشوم ماته هم را وړاندې کړل شو ما يې هم له منلو نه انکار وکولو بالاخره زمونږ د قوم چې څومره ښځې راغلې وې ټولو یو یو ماشوم له

خان سره پیدا کړو زه پاتې شوم بیا مې خپل خاوند ته وویل :

ددېنه چې خالي لاس بېرته گرځو ښه به دا وي چې دا ماشوم مو قبول کړی وی اگر که یتیم دی په همدې خبره مو فیصله وکوله مور مبارکې ته یې راغلو ترېنه وا مو خستلو او له خان سره مو خپل کور ته یووړو او پدې وخت کې زما بل ماشوم هم وو هغه ته به هم ما شودې ورکولې ددې امله چې مونږ غریبان وو زما په بدن کې به دومره شودې وې چې هغه به هم نه مړېدو او د شپې تر ناوخته پورې به د لوړې نه ویش وو کله چې ما رسول الله ﷺ خپلې غېږې ته واچولو زما په بدن کې دده په برکت داسې شودې را پیدا شوې چې دی هم پرې مور شو او زما خپل ماشوم هم ورباندې مور شو او دواړه ویده شول .

زما خاوند د شپې هغه گډې ته ورغلو چې مونږ لرله دده لاس د هغې په غلانځه باندې ولگېدو چې گوري دهغې غلانځه له شودو څخه ډکه ده او په هغې کې به یو څاڅکی شودې نه پیدا کېدلې بیا ماته راغلو راته ویل یې : ای د وهب لورې والله زه فکر کوم دا ماشوم مو بختور ماشوم را وستلی دی بیا یې د مېږې قصه راته وکوله ما ورته د خپل بدن د شودو او د دواړو ماشومانو د مړېدلو په اړه وویل .

کله چې مونږ مکې ته را روان وو زمونږ سپرلی کمزورې وه او د سپرلی د کمزور والي له امله مونږ نشوای کولی چې د نورو خلکو سره په یو ځای لار شو لکن اوس چې مونږ د رسول الله ﷺ سره روان وو مونږ په ټوله لاره د ټولو تر مخ روان وو او ټولو به رانه پوښتنه کوله چې دا ستاسې په سپرلی باندې څه چل وشو دا خو په منزل کولو کې دومره مېړنۍ نه وه؟

حضرت حلیمه بي بي فرمایي کله چې رسول الله ﷺ زمونږ کور ته راغلو یو ډول برکت راغلو سحر به مو چې مال شپونکي ته په لاس ورکړو بېګاه ته به یې چې را وستلو مور به وو او غلانځې به یې له شودو څخه ډکې وې خلکو به خپلو شپونکیانو ته ویل: دا په تا باندې څه چل شوی دی داسې یې وڅړوه لکه د ابې ذویب د لور شپونکۍ یې چې څروي د هغه مال بېګاه ته مور او غلانځې یې له شودو څخه ډکې وي .

همداسې د برکت او خوشحالي نه ډک ژوند روان وو تردې چې ماشومان دواړه لوی شول او بهر یې لوبې کولې چې زما خپل ماشوم منډې را وهلې او ویل یې زما قریشي ورور ووژل شو زه او زما خاوند په منډه منډه ورغلو چې ویې گورو په ماشوم څه شوي دي ماشوم مو پیدا کړو چې رنگ یې آلتلی وو کله به ما ځان ته را نږدې کړو کله زما خاوند پوښتنه مو ترې کوله بچیه څه در


باندي وشول؟ ده مبارک وويل : خبر نه يم بس دوه کسان راغلل په ما يې يو څه وکول (د شق الصدر قصه مخکې تېره شوېده زمونږ په هغه کتاب کې چې خاص د رسول الله ﷺ په ژوندانه ليکل شوی وو)

بيا زه و ډاره شوم او زر مې خپلې مور ته ور و گرځولو .

د حضرت ابي الطفيل 8 نه روايت دی هغه 8 فرمايي : ما رسول الله ﷺ وليدلو چې په جعرانه کې يې غوښه تقسيم کوله يوه باندېه چې کوچی ډوله ښځه راغله رسول الله ﷺ ورته خپل څادر و غوړولو ا و هغه مبارکه رضی الله تعالى عنها ورباندي کېناسته .

ما پوښتنه وکوله دا څوک ده؟ خلکو راته وويل دا يې هغه مور ده چې ده ته يې شوي ورکړي دي .

دا مبارکه رضی الله تعالى عنها د هجرت په آتم کال باندي وفات شوه .



حضرت صفية بنت عبد المطلب (د) رسول الله ﷺ عمه)

دا صفية بنت عبد المطلب الهاشمية وه د رسول الله ﷺ عمه وه او د حضرت سيدنا حمزة ⑧ سكه خور وه او د حضرت زبير ⑧ مور وه او ددي مباركي رضى الله تعالى عنها خپله مور د بني زهرة ځني وه .

لمرى ځل الحارث په نكاح كړه د ابو سفيان ابن الحرب ورور وو هغه ورځخه وفات شو .

بيا العوام د حضرت زبير ⑧ پلار په نكاح كړه بيا يې درى بچي ترې پيدا شول زبير ابن العوام ، سائب ابن العوام او عبد الكعبة .

دا مباركه رضى الله تعالى عنها په اسلام مشرفه شوې وه لكڼ معلومه نه ده چې د خپل ورور حمزه ⑧ سره په اسلام مشرفه شوېده او كه د زوى زبير

سره

دا مباركه ډېره زياته صبرناكه ، زړوره ، د الله په هره فيصله باندي راضي وه د الله ① په لاره كې

د هر ډول مصيبت سره په ورين تندي مخامخ كېدله او د خپل صبر امتحان يې هغه وخت په ښه نتيجه

كې وركړو كله چې ددي سكه ورور حضرت حمزه ⑧ په احد كې په شهادت ورسول شو او بيا دهغه شكل

هم خراب کړل شوی وو او نس يې هم ورباندې شکول شوی وو رسول الله ﷺ وويل چې دا يې خور صفيه ته مه ور ښکاره کوئ ځکه هغه زنانه ده ښه خبره نه ده چې خپل ورور پداسې حالت کې وويني لکن دې ټينگار کاوه چې زه خپل ورور کتل غواړم رسول الله ﷺ ته يې وويل زه خبره شوې يم چې زما د ورور شکل ور خراب کړل شوی دی لکن زه يوه مسلماننه ښځه يم زه به صبر وکوم بيا يې وکتلو او صرف ويې ويل : انا لله و انا اليه راجعون د مغفرت دعا يې ورته وکوله ترېنه روانه شوه ويې ويل اوس يې دفن کړئ .

او دې مبارکې د خپل شجاعت امتحان هلته ورکړو کله چې د خندق په غذا کې ټول مسلمانان ځوانان مصروف وو او په مدينه منوره کې يې زنانه ټولې په يو ځای کې په حصن فارع کې را ټولې کړې او حسان بن ثابت يې ورسره پرېښودو د بني قريظه يهودو وويل چې دا ښه موقع ده او يو کس يې د هغه قلا خوا ته را ولېږلو چې د مسلمانانو ښځې پکې وې دې کس ته يې وظيفه ورکړه چې وگوري د مسلمانانو ښځې په کوم ځای کې دي او د دفاع په اړه يې خبر راوړ چې څومره کسان د دوی د ساتنې لپاره پراته دي او که يوازې ښځې دي کله چې دا کس وړاندې ورغلو دا بي بي د خپل ځای نه ورتله را ښکته شوه او د خيمې په لرگي باندې يې داسې په زوره په سر ووهلو چې ځای په ځای

يې مير کړو د يو قول له مخې چې يهودي قلاته د ننه خوا ته ور وکتل دې مبارکې په توره ووهلو نورو يهودو انتظار کاوه چې د دوی ملگری له خبرونو سره بېرته ورشي لکن چې هغه و ځنډېد دوی پوه شول چې هغه اوس وژل شوی دی هغوی فکر وکاوه چې د مسلمانانو ښځې يوازې نه دي او خامخا څه کسان يې ورسره پريښي دي او يو بل ته يې ويل : ما درته وويل چې مسلمانان خپلې ښځې د سړيو نه بغير نه پرېږدي خامخا دومره څوک ورسره پاتې کيږي چې د دوی ساتنه وکوي ټول بېرته خپلو ځايونو ته و تښتېدل او بيا يې کله هم د مسلمانانو په مالونو او عزتونو د حملې کولو په اړه فکر ونه کولو .

ددې مبارکې سره رسول الله ﷺ ډېره زياته مينه کوله په يو حديث کې رسول الله ﷺ چې خپلو خپلوانو ته يې خبرې کولې و فرمايل : اى فاطمې د محمد لوري او صفيې د عبد المطلب لوري ، اى د عبد المطلب اولاده زه د الله ① په وړاندې له تاسې سره هېڅ نشم کولى که په دنيا کې تاسې لما څخه غواړئ څومره مال چې زما غواړئ دربه يې کړم .

نو په پورتني حديث کې يې دا هم داسې خاصه ياده کړه لکه خپل لور فاطمه يې چې ياده کړه ا

و فاطمه رسول الله ﷺ ته په ټولو خلكو كې گرانه وه .

د حضرت عمر ⁸ په زمانه كې د هجرت په شلم كال باندې د ۷۳ كلونو په عمر كې وفات شوه او په بيع كې خاورو ته وسپارل شوه .

اروی بنت عبد المطلب (د رسول الله عمه) ﷺ

نسب يې

د پلار له لوري : عبد المطلب بن هاشم بن عبد مناف بن قصي بن كلاب بن مرة بن كعب بن لؤي بن غالب بن فهر بن مالك بن النضر بن كنانة بن خزيمة بن مدركة بن إلياس بن مضر بن نزار بن معد بن عدنان.

مور يې : فاطمة بنت عمرو بن عائذ بن عمران بن مخزوم بن يقظة بن كلاب بن مرة بن كعب بن لؤي بن غالب بن فهر بن مالك بن النضر بن كنانة بن خزيمة بن مدركة بن إلياس بن مضر بن نزار بن معد بن عدنان.

د رسول الله ﷺ عمه وه او دده ﷺ د پلار عبد الله سكه خور وه په شعر كې يې پوره تجربه درلوده لكن شعر يې ډېر كم ويلو ښكلي فصيح څبه يې درلوده او ښكلي شعر به يې ويلو .

د عمير بن وهب بن عبد قصى سره يې واده شوى وو او يو ماشوم يې وو طليب نوميدو په هغه وخت کې په اسلام مشرف شوى وو چې مسلمانان تر هغه وخته پورې لا په دار الارقم کې وو .

بيا يې د کلدة بن هاشم بن عبد مناف سره واده وکولو دهغه نه يې يوه ماشومه وه فاطمه نومېده همدا فاطمه هغه وه چې د مسيلمۍ کذاب سره يې واده شوى وو .

ددې مبارکې زوى طليب له ده څخه وړاندې په اسلام مشرف شوى وو او دا په اسلام هغه وخت مشرفه شوه چې کله يې خپل زوى د اسلام لوري ته را وبلله او ددې زوى طليب په اسلامي تاريخ کې اولنى هغه کس دى چې د شرک په حالت کې يې د رسول الله ﷺ مرسته کړېده او دا واقعه هغه وخت مينځ ته راغله چې عوف بن الصبرة السهمي دده په وړاندې رسول الله ﷺ ته ښکښل وکول ده لاس کړو د اوښ پروت يو هډوکى يې را واخيستلو په سر يې ورباندې ووهلو هغه دده مور ته وويل : د عبد المطلب لورې دا وگوره ستا زوى څه وکول؟ هغې ورته وويل ده د خپل ماما د زوى سره مرسته وکوله او تا هغه ته ښکښل وکول نو دهغه له لوري نه ده ووهلې .

کله چې يوه ورځ ابو جهل رسول الله ﷺ ته تکليف ورکولو حضرت طليب رضی الله تعالى عنه ورباندې

راغلو هغه يې ووهلو او په سر يې زخمي کړو خلک ورباندې را ټول شول وهلو يې بيا ا بو لهب چې دده د مور د مور له اړخه ورور وو راغلو دی يې له خلکو نه خلاص کړو بيا يې چا مور ته وويل : گوره دا ستا زوی څه کوي د محمد لپاره له خلکو سره ځان په جنجال آخته کوي او د هغه په ځای دی له خلکو سره جنگ کوي .

دې مبارکې رضی الله تعالی عنها ورته وويل : دده په ژوند کې هغه غوره ورځې دې چې دی د خپل د ماما له زوی نه دفاع کوي .

دې ته وويل شول : آيا تا هم د محمد ﷺ متابعت کړی دی؟ دې رضی الله تعالی عنها ورته وويل : هو .

څوک راغلل ابو لهب ته يې وويل : ستا خور اروی خو هم په اسلام مشرفه شوېده ؟

دی راغلو اروی ته يې وويل : تاسې هم عجيب خلک یاست د محمد تابعداري مو وکړه د خپل نيکه عبد المطلب دين مو پرېښودو او د محمد ملگرتيا مو وکوله دې مبارکې رضی الله تعالی عنها ورته و فرمايل : راځه ته هم مسلمان شه او د خپل وراره مرسته دې وکوه او کله چې هغه کامياب شو بيا ستاسې خوښه ستاسې لپاره بيا هم اختيار شته که د رسول الله ﷺ تابعداري کوئ او که بېرته خپل دين ته را ځئ لکن که هغه ته څه پېښ شي

نو بيا به تاسې هم په هغو کسانو کې شمار شئ چې د خپل وراره سره د غدر او خیانت وکولو .

دې مبارکې ته چې الله ① د شعر ښه قوه ورکړې وه د رسول الله ﷺ په مدح کې به یې ښکلي اشعار ویل او د رسول الله ﷺ ستاینه به یې کوله او په شعرونو کې به یې د رسول الله ﷺ دفاع کوله .

د رسول الله ﷺ په وفات باندې یې هم شعرونه ویلي وو او مرثیه یې جوړه کړې وه .

دا مبارکه د هجرت په پنځلسم کال باندې د حضرت عمر ⑧ د خلافت په دوره کې په حق ورسېده .



حضرت عاتکه د رسول الله ﷺ عمه

دا د ابی امیه بن المغیره مېرمن وه او د حضرت أم سلمة رضی الله تعالی عنها (د رسول الله ﷺ مېرمن) مور وه .

په اسلام کې یې اختلاف دی ځینې وایي چې په اسلام مشرفه شوې وه او ځینې وایي چې په اسلام نه وه مشرفه شوې او تر بدر وړاندې دې یو خوب لیدلی وو چې هغه بالکل رښتیا شو دې لیدلي وو چې په مکه کې هر کور ته مرګ ور ننوزي او څنګه چې دې خوب لیدلی وو د بدر واقعه په هماغه ډول پای ته ورسېده .

اما ابن منده رحمه الله په صحابیاتو کې ذکر کړېده یعنې دهغه په نظر دا مسلمانې شوې وه امام ابن سعد فرمایي : عاتکه په مکه مکرمه کې په اسلام مشرفه شوه مدینې منورې ته یې هجرت وکولو او تر بدر وړاندې یې مشهور خوب لیدلی وو .

أم حكيم (البيضاء) د رسول الله ﷺ

عمه

دا أم حكيم بنت عبد المطلب بن هاشم بن عبد مناف بن قصي بن كلاب وه مور يي فاطمة بنت عمرو بن عائذ بن عمران بن مخزوم وه په جاهليت كې يي د كريز بن ربيعه بن حبيب بن شمس بن عبد مناف بن قصي سره واده كړی وو او له هغه نه يي ماشوم عامر، اروى، طلحة او أم طلحة ماشومان پيدا شوي وو خپله لور اروى يي بيا عفان بن ابي العاص بني امية بن عبد شمس ته په نكاح وركړه چې له هغه نه حضرت عثمان بن عفان ⑧ پيدا شوى دى

برة بنت عبد المطلب د رسول الله ﷺ

عمه

د رسول الله ﷺ عمه او د جليل القدر بدري صحابي حضرت ابي سلمة بن عبد الاسد المخزومي البدي مور وه بل خاوند يي ابو رهم بن عبد العزى العامري وو د هغه نه يي يو ماشوم وو ابا سبرة دا هم بدري صحابي دى .

د رسول الله ﷺ تر بعثت وړاندې په حق رسېدلي وه

امیمة بنت عبد المطلب د رسول الله

ﷺ عمه

دا هم د رسول الله ﷺ عمه وه د أم المؤمنین زینب رضی الله تعالی عنها مور وه ددې په اسلام کې اختلاف دی په یو قول چې دې اسلام قبول کړی وو او هجرت یې هم کړی وو او د بل قول له مخې چې دا تر هغه وخت لا پخوا مړه وه چې د اسلام رڼا مکې او بیا ټولې دنیا ته راغله .

أم المؤمنین حضرت خدیجه رضی الله

تعالی عنها

أم المؤمنین السیدة خدیجة بنت خویلد بن أسد بن عبد العزى بن قصي القرشية الأسدية مور یې فاطمة بنت زائدة بنت جندب وه په مکه مکرمه کې تر هجرت څخه ۶۸ کاله وړاندې د مکې د شرافت ، قدر او عزت نه په ډکه کورنۍ کې پیدا شوې وه د ماشوم توب نه په ډکه کورنۍ کې پیدا شایسته وه ټیږ ذهن، قوی عقل ، عفت ، پاکي، پاکدامني، حیاء ، شرافت او نېک اخلاق یې د هغه

صفاتو له جملې نه وو چې کله هم ددې رضی الله تعالی عنها څخه نه جدا کېدل د رسول الله ﷺ په بیبيانو کې تر ټولو لمړی د رسول الله ﷺ سره په ملاقات مشرفه شوېده د ټولو اهل السيرة د علماوو په اتفاق اول هغه انسان دی چې په اسلام مشرف شوی دی .

تر رسول الله ﷺ څخه وړاندې د جاهلیت په زمانه کې د ښه مال خاونده ښځه وه ښه تجارت یې وو ښې پیسې یې درلودې خلک یې په پیسو باندې پیدا کول او د خپل مال سره به یې د تجارت لپاره لېږل وخت تېرېدلو چې د محمد ﷺ ښکلی او خور نوم یې تر غوړو پورې ور ورسېدو د رسول الله ﷺ د صداقت، امانت، نېکو خویونو او دیانت صفات یې آوړېدل او د جاهلیت په زمانه کې دا صفات ډېر کم پیدا کېدل بلکه لکه په رسول الله ﷺ کې چې په کومه پیمانه موجود وو په هغه پیمانه باندې نه پیدا کېدل تردې چې رسول الله ﷺ ته یې احوال ور ولېږلو او ترې ویې غوښتل که ددې د مال سره د شام په سفر لار شي او دا به هغه څه ورکړي چې نور تجاری یې ده ته نه ورکوي .

رسول الله ﷺ هم دا خبره ورسره ومنله او ددې د مال سره د تجارت لپاره شام ته لاړو او دې ورسره یو غلام میسرة هم ولېږلو تردې چې شام ته

ورسېدل رسول الله ﷺ د يوې ونې لاندې دمه وکوله چې د يوه راهب د کښاستلو کوټې او عبادتگاه ته نېرېدې وه هغه راهب را ووتلو او ميسره ته يې وويل دا کس څوک دی چې د ونې لاندې ناست دی او دمه کوي؟ ميسره غلام ورته وويل : دا يو کس دی چې د قریشو د قبيلې نه دی د مکې هستوگن دی او د اهل الحرم ځنې دی.

هغه راهب ورته وويل تردې ونې لاندې د نبې نه بغير بل څوک دمه نه کوي .

بيا دوی لارل په خپل تجارت بوخت شول څه يې چې خرڅول غوښتل هغه يې خرڅ کړل او څه يې چې اخیستل غوښتل هغه يې واخیستل کله يې چې مال راوړو او حضرت خديجې رضی الله تعالی عنها ته يې حواله کړو هغې په مکه مکرمه کې خرڅ کړو داسې گټه يې پکې وکوله چې مخکې به ئې ددې نيمه کوله بلکه له دېنه يې هم ښه گټه وکوله .

بيا ميسره حضرت خديجې رضی الله تعالی عنها ته وويل چې دا څومره نېک خوی لري په سفر کې يې لما سره څومره نېک اخلاق کول بيا يې ورته نورې قصې وکولې او د راهب خبر او تر ونې لاندې د رسول الله ﷺ د دمې په اړه يې ورته وويل نو د حضرت خديجې رضی الله تعالی عنها زړه ته د رسول الله ﷺ مينه ورننوتله رسول الله ﷺ ته يې پخپله نشوای کولی چې د واده بلنه ورکړي د يوې ملگرې

نفیسه بنت منیه سره یې دا خپل راز شریک کړو هغه راغله رسول الله ﷺ ته یې وویل چې ته واده ولې نه کوي؟ رسول الله ﷺ ورته خپل اقتصادي مشکلات یاد کړل بیا هغې ښځې ورته وویل که داسې څوک لتا سره واده کول وغواړي چې دهغې ژوند لتا نه مخکې جوړ وي نو ستا به اقتصادي مشکل رفع شي هغې ورته راساً د خدېجې نوم وانه خيستو بلکه له اشارو څخه ښکاره شوه چې دا خديجه رضی الله تعالی عنها ده رسول الله ﷺ دهغې سره نکاح ته تیار شو او خپل تره ابو طالب او په یوه قول کې حضرت حمزة ⁸ حضرت خديجه د محمد ﷺ لپاره وغوښته دواړه کورنۍ رضا شوې او د دوی واده وشو پدې وخت کې رسول الله ﷺ د پینځه ويشتو او حضرت خديجه ⁸ د څلوېښتو کلونو وه او د رسول الله ﷺ څخه وړاندې دوه ځله کونډه شوې وه سره ددې چې دا رضی الله تعالی عنها ډېره ورباندې مشره وه لکن رسول الله ﷺ ورسره ډېر په خوشحالی کې ژوند تېر کړو او ترڅو چې دا مبارکه رضی الله تعالی عنها ژوندۍ وه نو رسول الله ﷺ بل واده نه وو کړی او د رسول الله ﷺ د ماشومانو قاسم، عبد الله، زينب، رقية، أم کلثوم، او فاطمې ^ه مور وه .

مهربانه مېرمن او په هر مشکل کې د رسول الله ﷺ سره ملګرې وه .

حضرت خديجه بنت خويلد رضي الله عنها هغه ښځه وه چې اول ايمان يې راوړی دی .

کله چې نبي کریم ﷺ په غار حراء کې وو نو اواز ورته وشو چې اقرء (ولوله) نو رسول الله ﷺ وويل چې زه لوستونکی نه يم دا امر کونکی جبريل ﷺ وو بيا يې ورته وويل چې ولوله رسول الله ﷺ خپل جواب بيا ورته تکرار کړو په دريم ځل هغه ورته وويل اقرء بسم ربک الذي خلق چې کله رسول الله ﷺ د غار حراء نه کور ته راغلو نو په بدن کې يې ستوماني او ستړيا وه حضرت خديجه رضي الله عنها ته يې وويل چې ما په څه شي کې و نغاړه دی رضي الله عنها ورته ويل چې مه وارخطا کيړه ته ښه انسان يې ته امانت ساتونکی يې، ته خپلولي ساتې او ته درواغ نه وايې الله به تاته څه ډول بد نه در رسوي .

بيا رسول الله ﷺ او حضرت خديجه رضي الله عنها دواړه ورته بن نوفل ته ورغلل هغه د حضرت خديجه رضي الله عنها د تره زوی وو نیک انسان وو او د ښې تجربې او لوی عمر مالک او په هغه وخت کې موحد او راهب وو هغه ته خديجه رضي الله

عنها وويل چې لدې ورور نه دې واوره چې ده څه
 ليدلي دي؟ هغه رسول الله ته وويل چې څه دې
 ليدلي دي؟ هغه ته رسول الله ﷺ ټوله قصه تېره
 كړه.. هغه ورته وويل چې بيا درته راغلو نو
 صبر ورته وكوه چې هغه تاته څه وايي او چه يې
 څه درته وويل هغه بيا ماته ووايه بيا ورته
 ورته وويل چې ته خوشحال شه ته هغه كس يې چې
 حضرت عيسى ﷺ ته ستا په اړه ويل شوي وو ته
 به يو څه وخت وروسته خلكو ته د جهاد امر وكوي
 كه زه په هغه وخت كې ژوندی وم نو زه به
 ستاسره په جهاد كې شريك كېږم . كاش زه په هغه
 وخت كې ژوندی وم چې كله دا خلك تا له دې ځای
 نه وباسي... رسول الله ورنه پوښتنه وكوله ايا
 دوی به ما اوباسي؟ هغه ورته وويل : هو !
 هرڅوك چې د داسې شي سره راشي له كوم شي سره
 به چې ته را ځي هغه له خپل ځای نه شړل كيږي
 ... خو كه زه په هغه وخت كې ژوندی وم زه به
 ستا مرسته وكوم كله چې ورته مر شو نو رسول
 الله ﷺ وويل : ما ته را ښكاره كړل شو هغه په
 جنت كې وو او سپين خادر پرې خپور شوی وو ځكه
 هغه په ما ايمان راوړی وو او زما تصديق يې
 كړی وو.

نو چې كله حضرت خديجي رضی الله عنها دا هرڅه
 وليدل چې تراوسه پورې له هرچا نه پټ وو نو

همدلته پرې خديجې رضی الله عنها ايمان راوړ او د اول مسلمان لقب يې واخيستو .

د حضرت خديجې رضی الله تعالى عنها په لويو صفاتو کې ددې عفت وو او هغه په داسې پيمانه باندې وو چې ددې دشمن او دوست ورباندې اعتراف کولو او ددې په لويو نومونو کې يو نوم وو الطاهره (پاکه) چې اکثرو خلکو به دېته هروخت همدا نوم اخيستلو او که مونږ دې ټکي ته په غور سره وگورو چې يو څوک مالدار هم وي او ښه دولت هم ورسره وي او بيا په داسې جامعې کې خپله ځواني تېره کړي چې هلته د حرام او حلال په نوم څوک بالکل کوم شی نه پېژني نو هغه چې داسې پاکه وي دا يقيناً د فخر خبره ده .

د حضرت خديجې بي بي ⁸ په صفاتو کې يو لوی صفت د هغې ډېره زياته هوشيارې وه او ددې په ژوند کې هر ځای همداسې ښکاره کيږي چې دا ډېره زياته هوشياره وه او ددې د ژوند هر عمل ددې گواهي ورکوي چې دا رضی الله تعالى عنها د ډېر تېز عقل خاونده وه د مثال په ډول .

تر هرڅه وړاندې د رسول الله ﷺ انتخاب د خپل مال د تجارت لپاره ددې د ډېرې هوشيارۍ غوڅ دليل دی .

او بيا په داسې وخت کې چې د مکې د ټولو مشرانو او د ښو دولت لرونکو خلکو د زامنو له لوري ورته د نکاح دعوت ورکول کېدو دې رضی الله

تعالیٰ عنها رسول الله ﷺ په داسې وخت کې د خپل ځان لپاره خوښ کړو چې دېته معلومه وه چې د یوې غریبې کورنۍ ځوان وو .

بیا چې کله رسول الله ﷺ ورته د وحی په اړه وویل دا بغیر ددېنه چې گمان وکوي چې کېدای شي رسول الله ﷺ هسې د کوم شي نه ډار شوی وي او یا نور خیالات و جنګوي ذهن ته یې ورسېده چې په رسول الله ﷺ څه رښتیا شوي دي او ددې په ځای چې بیا یې کوم حکیم یا طبیب یا بل مشهور کس ته ورولي چې حالات معلوم کړي خپل د تره زوی ورته بن نوفل چې په مذهبي امورو کې ماهر وو هغه ته وروستلو چې ددې واقعي په اړه ورڅخه معلومات وکوي او دایې په هغه وخت کې تر هر چا څخه غوره کس خوښ کړی وو چې دوی ترې معلومات کول .

حضرت خدیجې رضی الله تعالیٰ عنها په داسې وخت کې د رسول الله ﷺ مرسته وکوله چې په هغه وخت کې هېڅوک هم د رسول الله ﷺ مرستې ته تیار نه وو او دې رضی الله تعالیٰ عنها یې داسې مرسته وکوله چې خپل ځان، مال او هرڅه یې ده ته په مکمل اختیار کې ورکړل او له ده څخه یې زار کړل د رسول الله ﷺ خوښه وه چې هغه یې څنګه مصرف کول او پدې وخت کې حضرت خدیجې رضی الله تعالیٰ عنها د رسول الله ﷺ صرف مېرمن نه بلکه یو ښه مرستندوی

او معاون وو او په هرمشکل کې به یې دده لاس نېولی وو او پدې لاره کې به یې چې څومره تکلیف لیدو همدومره یې د رسول الله ﷺ سره مینه زیاتېده او همدومره یې د رسول الله ﷺ سره ملګرتیا کلکه کېدله .

حضرت خدیجې رضی الله تعالی عنها د رسول الله ﷺ لپاره هغه ژوند قربان کړو چې دا پکې وه چې ټول له راحت نه جوړ وو او هرې خوا ته پکې ارامې وه اوس د رسول الله ﷺ سره په غرونو کې اوسېدلو ته هم تیاره وه او هر ډول مشکل ته تیاره وه چې په غاړه یې واخلي او پدې وخت کې د رسول الله ﷺ همداسې انسان ته ضرورت وو لکه دا رضی الله تعالی عنها چې څنگه وه .

او ښکاره خبره ده کومه ښځه چې داسې نېک صفات ولري هغه به غوره ښځه وي او رسول الله ﷺ یې هم په غوره والي باندې اعتراف کړی دی حضرت انس بن مالک ^⑧ فرمایي رسول الله ﷺ فرمایل : د ټول عالم له ښځو نه دې مریم بنت عمران، خدیجة بنت خویلد، فاطمة بنت محمد ، آسیة امراءه فرعون درته بس دي (یعني دا په ټولو کې غوره دي) .

او د یوې ښځې د نېکبختي انتها به وي چې رب العلمین ورباندې سلام وایي حضرت جبریل ^ﷺ

راغلو رسول الله ﷺ ته فرمایي : يا رسول الله داده لږ ساعت کې خدیجه ⑧ ستا په خدمت کې حاضرېږي لوبښی ورسره دی چې څه خوراک او یا د څښاک شی پکې دي کله چې تاته راغله د رب له لوري ورته سلام ووايه او زما له لوري نه یې ورته هم ووايه او زیری ورکړه چې الله ① درته په جنت کې کور جوړ کړی دی .

رسول الله ﷺ چې په ټولو نېکو صفاتو باندې الله ① ښائسته پیدا کړی وو ضروري خبره ده چې هر نېک صفت په هغه کې په پوره پیمانه وو ددې امله یې کله هم د چا نېک صفات نه هېرول او نه بې وفا وو نو هرڅوک اوس معلومولی شي چې د رسول الله ﷺ په وړاندې به د داسې ښځې څومره قدر وو هو رسول الله ﷺ یې په زړه کې ډېر زیات قدر کولو او په ښکاره سره به یې اقرار کولو چې خدیجه رضی الله تعالی عنها د الله ① له لوري نه ده ته یو نعمت وو حضرت عائشه رضی الله تعالی عنها فرمایي رسول الله ﷺ به خدیجه رضی الله تعالی عنها ډېره زیاته یادوله او زه به ترې متاثره کېدم کله کله به رسول الله ﷺ گډ حلال کړو او ټوټې ټوټې به یې کړو او د حضرت خدیجې رضی الله تعالی عنها پسې د ثواب د رسېدلو لپاره به یې خیرات کړو کله کله به ما ورته وویل : لکه په دنیا

کې چې صرف همدا یوه ښځه وه خدیجه ؟ ده ❁ به راته ویل : بېشکه هغه وه او په رښتیا وه او د هغې نه زما اولاد وو .

حضرت خدیجه رضی الله تعالی عنها تر هجرت ۳ کاله وړاندې وفات شوه او عمر یې ۶۵ کاله وو د یو روایت له مخې ۵۰ کاله وو او دا غوره دی رسول الله ❁ په خپل لاس باندې قبر ته ورښکته کړه او په المعلاة (دمکې مکرمې لویه هدیره) کې خاورو ته و سپارل شوه (الله ① دې په جنت کې ددې مرتبې لوړې کړي) په کوم کال باندې چې دا وفات شوه رسول الله ❁ ډېر زیات خفه وو یو خو د کفارو ظلمونه زیات وو او د رسول الله ❁ تره ابو طالب هم په همدې کال مړ شو او دې کال ته عام الحزن (دغم کال) ویل کېږي .

حضرت خدیجه رضی الله تعالی عنها وفات شوه لکن د رسول الله ❁ له زړه نه ونه وتله او دهغې مبارکې نه وروسته یې نورې بیبیانې هم وې لکن یوه هم دده ❁ په زړه کې هغه ځای ته ونه رسېده کوم ځای ته چې حضرت خدیجه رضی الله تعالی عنها رسېدلې وه .

حضرت عایشه رضی الله تعالی عنها فرمایي رسول الله ❁ به حضرت خدیجه رضی الله تعالی عنها ډېره

زیاته یادوله یوه ورځ په ما ښه ونه لگېده نو
مې ورته وویل : هغه خو یوه بودی کونده وه اوس
الله ① تاته له هغې نه ښې درکړې .

رسول الله ﷺ غصه شو او ویې ویل : نه زما د په
الله ① قسم وي له هغې نه یې ښې نه دي راکړې
هغې په داسې وخت کې په ما باندې ایمان راوړ
چې خلکو کفر وکولو ، هغې زما تصدیق په داسې
وخت کې وکولو چې خلکو زما تکذیب وکولو، دې
په خپل مال سره زما مرسته وکوله پداسې وخت کې
چې خلکو زه له هرشي نه محروم کړی وم او د
هغې نه الله ① ماته اولاد راکړی وو

أم المؤمنين حضرت سوده بنت زمعة (رض)

أم المؤمنين سوده بنت زمعة بن قيس القرشية العامرية رضي الله تعالى عنها د رسول الله ﷺ دوهمه بي بي ده د لور نسب ښځه وه مور يې الشمس بنت قيس بن زيد الانصارية وه د بني عدي بن النجار له قبيلي څخه وه مالک بن زمعة يې ورور وو .

د لورې مرتبې لرونکې بي بي وه د رسول الله ﷺ نه وړاندې يې د سهيل بن عمرو العامري ⑧ د ورور السكران بن عمرو سره واده کړی وو د اسلام په سر کې په اسلام مشرفه شوې وه د رسول الله ﷺ سره يې بيعت کړی وو کله چې په مسلمانانو باندې د کفارو ظلمونه زيات شول رسول الله ﷺ حبشي ته د هجرت اجازه وکوله دا هم په غربت کې لکن د اسلام د سرمايې سره د خپل خاوند په ملگرتيا حبشي ته روانه شوه کله چې بېرته را وگرځېدل نو خاوند يې په داسې حالت کې ترينه وفات شو چې دا يې ډېرو تکليفونو او زحمتونو ته پرېښوده او صرف يو پلار يې همدرد وو هغه هم سپين ړيری وو .

دا چې کله په حبشه کې وه خپل خاوند ته يې ويل
خوب مې ليدو چې زه په خپل ځای ناسته وم تکیه
مې کړې وه سپوږمۍ له اسمان څخه را باندې را
وغورځېده خاوند يې ورته ويل واللّه که دا خوب
د رشتيا شو زه به زر مړ شم او لما څخه به
وروسته به ته واده وکوي له هماغه ورځې نه يې
خاوند بيمار شو او بيماري يې سخته شوه تردې
چې وفات شو .

حضرت خولة بنت حکيم د حضرت عثمان بن مظعون
مېرمن د رسول الله ﷺ سره خبرې کولې او ورته ويل
يې : يا رسول الله ﷺ داسې ښکاره کيږي چې ته د
حضرت خديجې په جدايي ډېر زيات خفه يې؟

رسول الله ﷺ ورته وفرمايل : هو ، د وړو مور وه ،
د کور ساتونکې او ترتيب کونکې وه)

بيا حضرت خوله رضی الله تعالی عنها ورته وفرمايل
: داسې يو کس ته ضرورت دی چې د رسول الله ﷺ د
کور ترتيب ورته جوړ کړي او داسې څوک وي چې د
حضرت فاطمې رضی الله تعالی عنها پالنه هم وکوي
او مشوره يې ورته ورکړه چې د سوده بنت زمعه
سره که واده وکوي دا يو ښه اقدام دی هغه ښکلي
هم ده او د ډېرو ښو صفاتو مالکه ده او د هغه
کسانو څخه هم ده چې د اسلام په سر کې په اسلام
مشرفه شوېده او په رسول الله ﷺ باندې خپل ځان
قربان کولو ته هم تياره ده دې دا خبرې لا

ختمې کړې نه وې چې رسول الله ﷺ يې خبره ور پرې کړه او ورته يې وويل زه دهغې رضی الله تعالی عنها سره واده کولو ته تيار یم او پدې وخت کې له پخواني خاوند نه د حضرت سودة بنت زمعة رضی الله تعالی عنها شپږ زامن وو رسول الله ﷺ د حضرت سودة رضی الله تعالی عنها سره واده وکولو واده يې د نبوت په لسم کال د روژې په مياشت کې وو څلور سوه درهمه يې ورته په مهر کې ورکړل او بيا مدينې منورې ته يې ورپسې هجرت هم وکولو .

حضرت سودة رضی الله تعالی عنها په خپله زمانه کې له هغو ښځو څخه وه چې په پاکي او بهتري او عفت کې يې يو خاص نوم درلود په خپله خوشه يې اسلام قبول کړو د حبشي لور ته يې د هجرت فضيلت هم تر لاسه کړو رسول الله ﷺ ورسره واده وکولو او هغه ته هم د هغو بيبيانو له جملې څخه وه چې ده ته ډېره گرانه وه د رسول الله ﷺ نه يې ډېر احاديث نقل کړي دي او مشهورو صحابه وو ﷺ ورڅخه روايات کړي دي الله ① ورته اوږد لاس ورکړی وو او ډېره زياته صدقه به يې کوله .

يوه شپه يې په رسول الله ﷺ پسې مونځ کولو رسول الله ﷺ هغه مونځ اوږد کړو تردې چې د اوږدوالي له امله پدې مبارکه رضی الله تعالی عنها باندې

لږ سخت شو سبا يې بيا رسول الله ﷺ ته وويل د شپې مې چې مونځ درېسې کولو دومره اوږده رکوع د راباندې وکوله چې ما خپله پوزه کلکه ونيوله هسې نه چې وينه ترې روانه شي رسول الله ﷺ ورته وخنډل .

او هروخت به بيبيانو ددې سره ټوکې کولې او د ټولو مېرمنو سره ډېره مهربانه وه هرې يوې به غوښتل چې ددې سره خبرې وکوي يوه ورځ چې رسول الله ﷺ کور ته ننوتلو حضرت عائشې او حضرت حفصې رضي الله تعالى عنهما خنډل رسول الله ﷺ ورڅخه پوښتنه وکوله ولې خاندئ ؟ دوى ورته وويل مونږ د حضرت سوده رضي الله تعالى عنها سره ټوکه وکوله چې قيامت را نېږدې شو دجال را وتلى دى دې منډې کړې او په کور کې دننه کوټې ته ننوتله او هلته پټه شوېده .

رسول الله ﷺ ورپسې هماغه کوټې ته ورغلو دې ورباندې اواز وکولو رښتيا دجال را وتلى دى؟ رسول الله ﷺ ورته فرمايل : نه را وتلى نه دى لکن نېږدې دى چې را ووزي ددې زړه مطمئن شو او وېره ترې لاړه بېرته له هغه کوټې څخه را ووتله او له ځان څخه يې د عنكبوت (غڼو) تارونه لرې کول .

د رسول الله ﷺ خوشحالي يې په هر قېمت سره اخستله او چې کله به خبره شوه چې په کوم شي کې د رسول الله ﷺ رضا ده هغه به يې حاصلول حتی تردې چې کله پدې پوه شوه چې د رسول الله ﷺ زړه ډېر وخت د عائشې رضی الله تعالی عنها سره تېرول غواړي لکن د عدل او انصاف د تقاضې د پوره کولو لپاره يوه شپه زما کوټې ته راځي نو يې رسول الله ﷺ پدې خبره زيات خوشحال کړو چې ورته يې وفرمايل : قد جعلت يومي منك لعائشه يعني زه لتاسره خپل نوبت ورځ عائشې ته ورکوم او دډېنه وروسته به رسول الله ﷺ عائشې ته په خپلو ورځو کې دوه ورځې ورکولې يوه به يې خپله وه او يوه به د سوده رضی الله تعالی عنها ورځ وه .

د حضرت عمر ⁸ په زمانه کې حضرت عمر ⁸ په هغه وخت کې د رسول الله ﷺ ژوندی بيبیاني حج ته بوتلې او چې کله يې دېته وويل حج ته څو دې رضی الله تعالی عنها ورته وويل : ما د رسول الله ﷺ سر عمره او حج کړي دي اوس د الله ¹ د حکم مطابق صرف په کور کې کېناستل غواړم او په هماغه کور کې وه بالکل بهر ته وتل يې نه خوښول تردې چې د هجرت په ۴هـ کال باندې د معاوية بن ابي سفيان د خلافت په زمانه کې وفات شوه او د خپل

ټول کورپه اړه یې حضرت عائشې رضی الله تعالیٰ عنها ته وصیت وکولو .

الله ① دې په جنتونو کې زمونږ د ټولو مسلمانو میندو سره مرتبې لوړې کړي .

أم المؤمنين حضرت عائشة رضي الله تعالى عنها

نسب يي

پلار يي : أبو بكر عبد الله بن أبي قحافة عثمان بن
عامر بن عمرو بن كعب بن سعد
بن تيم بن مرة بن كعب بن لؤي بن غالب بن فهر بن
مالك بن قريش بن كنانة بن خزيمة بن مدركة بن إلياس
بن مضر بن نزار بن معد بن عدنان.

مور يي : أم رومان بنت عامر بن عويمر بن عبد
شمس بن عتاب بن أذينة بن سبيع بن دهمان
بن الحارث بن غنم بن ثعلبة بن مالك
بن كنانة بن خزيمة بن مدركة بن إلياس بن مضر بن نزار
بن معد بن عدنان.

د رسول الله ﷺ سره يي نکاح تر هجرت يو کال
وړاندې وشوه او تر هجرت وروسته يي واده وشو
لويه عالمه او زاهده ښځه وه د رسول الله ﷺ په
عمر کې يي قرآن کريم حفظ کړو او د رسول الله ﷺ
څخه يي ۲۲۱۰ دوه زره دوه سوه لس حديثونه
روايت کړي دي .

رسول الله ﷺ حضرت عائشې رضي الله تعالى عنها ته
فرمايل ستا سره له نکاح وړاندې مې درې ځله
ته په خوب کې وليدې خوب مې ليدو چې ملائکې به

په ورېښمي جامه کې پټه ښځه ماته را وستله راته به يې وويل دا ستا مېرمن ده ما به چې هغه وکتله ته به وې نو ما بيا وويل څه که دا خوب د الله ① له لوري څخه وي نو همداسې به کيږي .

يوه ورځ چې حضرت خوله رضی الله تعالى عنها رسول الله ﷺ ته راغله ورته ويل يې زه ستا لپاره عائشه رضی الله تعالى عنها وغواړم؟ رسول الله ﷺ ته مخکنی خوب ور په ياد شو او مخ يې له خوشحالي نه رڼا وکوله چې له يوه لوري نه حضرت عائشه رضی الله تعالى عنها دده کور ته راځي او له بله پلوه په ټوله دنيا کې د رسول الله ﷺ په وړاندې د غوره انسان سره به دده د خپلوي تعلق جوړ شي او حضرت خوله رضی الله تعالى عنها ته يې وويل چې ته دا کار کول غواړې نو ښه خبره ده .

حضرت خولة رضی الله تعالى عنها ورغله د حضرت ابو بکر صديق ⑧ کور ته او هغوی ته يې وويل : الله ① په تاسې باندې څه خير او برکت نازل کړی دی؟ د حضرت عائشې رضی الله تعالى عنها مور ورته وويل : هغه څنگه ؟

دې رضی الله تعالى عنها ورته وويل : رسول الله ﷺ ستاسې لور عائشه رضی الله تعالى عنها غواړي .

د حضرت عائشي رضي الله تعالى عنها مور ورته هو ونه ويل بلکه ورته يي وويل : اوس ابو بکر راتلونکي دی زه غواړم تر هغه پورې صبر وکوم کله چې حضرت ابو بکر صديق ⑧ راغلو نو ورته يي وفرمايل : څه خير او برکت الله ① ستاسې کور ته را نازل کړی دی؟ زه رسول الله ﷺ را لېږلي يم چې ستاسې لور عائشه رضي الله تعالى عنها دهغه لپاره وغواړم .

حضرت ابو بکر صديق ⑧ وفرمايل : رسول الله ﷺ خو زما ورور دی او عائشه خو د رسول الله ﷺ ورېره ده دا نکاح دده لپاره صحيح ده؟ حضرت خولة بېرته رسول الله ﷺ ته ستنه شوه او د حضرت ابو بکر صديق ⑧ خبره يي ورته وکوله . رسول الله ﷺ ورته وويل : ورشه ورته ووايه چې زه او ته په اسلام کې سره وروڼه يو او هغه په نسبي ورور ګلوي کې نه صحيح کيږي په اسلامي ورور ګلوي کې صحيح ده . حضرت خولة رضي الله تعالى عنها بېرته د حضرت ابو بکر صديق ⑧ کور ته راغله او دلته د يو څه خبرو وروسته يي بيا ورته وويل ورشه رسول الله ﷺ دلته را وغواړه .

رسول الله ﷺ د دوی کور ته راغلو او حضرت عائشه رضی الله تعالی عنها یې په نکاح ورکړه او د دیني قرابت نه وروسته نسبي قرابت هم حاصل شو .

کله چې رسول الله ﷺ مدینې منورې ته هجرت وکولو انصار او مهاجرین صحابه  را ټول شوي وو او د هغوی ښځې هم را ټولې وې ، فضا خنډل او هرې خوا ته د خوشحالی فضاء وه د حضرت ابو بکر صديق ⁸ د کور نه یو بهترین مخلوق د سید المخلوقات کور ته نقل کيږي او حضرت عائشه رضی الله تعالی عنها د ښکلي ناوې په شکل کې تیاره کړل شوه پداسې حالت کې چې مور یې حضرت أم رمان رضی الله تعالی عنها ورسره وه د رسول الله ﷺ کوټې ته ور ننوتل او رسول الله ﷺ ته یې وویل : دا ستاسې اهل دی الله ¹ د تاته پکې برکت واچوي دا شپه د حضرت ابو بکر صديق ⁸ په کور کې تېره شوه چې په بني الحارث بن الخزرج کې وو بیا رسول الله ﷺ هغه کوټې ته بوتله چې د جومات سره په خوا کې دده  لپاره جوړه کړل شوې وه .

یوه ورځ رسول الله ﷺ ته حضرت عائشي رضی الله تعالی عنها وویل : زما سره ستا مینه څه ډول ده ؟ ده  ورته وویل لکه په رسی کې کلکه غوټه کله

کله به یې بیا ترې پوښتنه کوله : هغه غوټه اوس څنگه ده ؟ ده ❁ به ورته ویل : لکه څنگه چې وه هماغسې ده .

حضرت عبد الله بن عباس ⑧ حضرت عائشې رضي الله تعالى عنها ته ویل : ته ډېره بختوره یې رسول الله ❁ ته په ټولو بیبيانو کې ته ډېره گرانه وې او د رسول الله ❁ صرف پاک شیان خوښېدل او کله چې په ابواء کې ستا لاکت ورک وو رسول الله ❁ په هغه پسې گرځېدو چې پیدا یې کړي د مانځه وخت شو د اوداسه اوبه نه وې نو الله ① د تیمم حکم را نازل کړو او د اړخست د ټول امت لپاره یو رحمت وو او وجه یې ته وې .

کله چې څو کسانو درواغجنو ستا په اړه د درواغو ډنډوره خپره کړه الله ① تر اوو اسمانونو لپاسه ستا پاکي را نازله کړه اوس په هر جومات کې به ستا د پاکي آیتونه شپه او ورځ تلاوت کیږي .

دې رضي الله تعالى عنها ورته وویل : ای ابن عباس پرېږده دا ستا ستاینه زه دا غواړم چې کاش بالکل له خلکو څخه هېره شوې وای او چا ته هم نه ور په زړه کېدلی .

حضرت عائشې رضی الله تعالیٰ عنها رسول الله ﷺ ته فرمایل : ما ته ولیدلې چې ولاړ وې د دحیه الکلبی سره دې خبرې کولې .

رسول الله ﷺ ورته وویل : تا هغه ولید؟ دې رضی الله تعالیٰ عنها ورته وویل هو ما هغه ولید رسول الله ﷺ ورته و فرمایل هغه جبریل ؑ وو تاته یې سلام ویل : دې ورته وویل وعليه السلام الله ① دې ده ؑ ته اجر ورکړي .

د حضرت عائشې رضی الله تعالیٰ عنها د بخت ځنې وه چې دا په په ډېر وړکتوب کې د رسول الله ﷺ په ملګرتیا مشرفه شوې وه او څرنگه چې په ژوند کې هغه د زده کړې وخت وي نو د رسول الله ﷺ څخه یې ډېر څه زده کړل او لویه عالمه ګڼل کیږي ددې د علمیت په اړه امام زهري فرمایي چې حضرت عائشه رضی الله تعالیٰ عنها ډېره لویه عالمه وه که چېرته د ټولو نورو بیبیانو او د دنیا د ښځو علم را ټول کړل شي او ددې رضی الله تعالیٰ عنها د علم سره مقایسه کړل شي نو د حضرت عائشه رضی الله تعالیٰ عنها علم ورباندې بیا هم زیاتېږي .

حضرت ابو موسیٰ اشعري رحمه الله فرمایي : کله به چې مونږ ته کوم مشکل را مخې ته شو چې زمونږ سره به یې حل نه وو نو د رسول الله ﷺ د بي بي

حضرت عائشې رضي الله تعالى عنها نه به مو پوښتنه وکوله د هغې رضي الله تعالى عنها سره به پدې اړه معلومات وو .

حضرت عروة ^⑧ يې خوريي وو هغه وايي چې ما حضرت عائشې رضي الله تعالى عنها ته وويل :

دا چې ته لويه فقيهه يې او په علم فقه کې په زړه پورې مهارت لرې دا څه ډېره عجيبه نه ده د رسول الله ﷺ بي بي وې او د حضرت ابې بکر صديق

^⑧ لور وې هغه هم لوی فقيه عالم وو لکن دا چې په علم الطب کې مهارت لرې دا د حيرانتيا خبره ده دا تال له کومه ځايه زده کړو .

دی وايي حضرت عائشې رضي الله تعالى عنها ماته وويل : اې عروه کيه تاته نه ده معلومه چې

رسول الله ﷺ د عمر په آخر کې بېمار کېدو ما به پوښتنې کولې او بيا به ما د هغه ﷺ علاج پخپله

کولو ددې امله الله ^① ما ته په علم الطب کې مهارت راکړو .

ابن قيم رحمه الله د حضرت عائشې رضي الله تعالى عنها څو خصوصيتونه را ټول کړي چې په لاندې ډول دي :

۱. رسول الله ﷺ ته په ټولو بيبيانو کې دا ډېره گرانه وه لکه په صحيحينو کې چې ثابته ده له رسول الله ﷺ څخه پوښتنه وشوه چې په ټولو

خلکو کې تاته څوک ډېر گران دي ؟ ده ❁ و
 فرمايل : عائشه رضی الله تعالى عنها چا ورته
 وويل : په سړيو کې ؟ ده ❁ ورته و فرمايل :
 پلار يې .

۲. سورة التحريم مڪمل ددې او د حضرت حفصې
 رضی الله تعالى عنهما له امله نازل شوی دی .

۳. د رسول الله ❁ په ژوند کې يوازې دا بي بي
 رضی الله تعالى عنها وه چې د پېغلتوب نه له ده
 ❁ سره وه او نورې بيبيانې ټولې کونډې وې چې
 رسول الله ❁ ورسره نکاح کوله د رسول الله ❁ څخه
 وړاندې ابو بکر صديق ⑧ ددې د نکاح ژبه د
 مطعم بن عدي سره کړې وه چې د هغه زوی جبیر بن
 مطعم ته به يې ورکوي لکن کله چې رسول الله ❁ و
 غوښته نو مطعم ته يې عذر وويلو او دا يې رسول
 الله ❁ ته ورکړه .

۴. يوازې حضرت عائشه رضی الله تعالى عنها وه
 چې کله به رسول الله ❁ له دې سره په يو ځای کې
 وو نو په ده باندې به وحی راتله د نورو
 بيبيانو سره په رسول الله ❁ باندې وحی نه راتله
 .

۵. کله چې د رسول الله ❁ بيبيانو ته د
 اختيار آيت نازل شو او دوی ته يې اختيار

ورکړو که تاسې غواړئ چې د رسول الله ﷺ سره په همدې ژوند کې وخت تېر کړئ او که غواړئ نو رسول الله ﷺ به تاسې ته طلاق درکړي نو اول دېته وویل شول چې د خپل مور پلار سره پدې اړه مشوره وکوي نو دې مبارکې وویل: ولې پدې کار کې د مشورې څه ضرورت دی زما د رسول الله ﷺ سره همدا ژوند خوښ دی بیا ټولو بیبيانو د همدې رضی الله تعالی عنها خبره تائید کړه.

۶. کله چې پدې پسې درواغ وویل شول نو الله ① یې براءت په قرآن کریم کې نازل کړو او ددې په صفایي باندې یې ۱۰ آیتونه نازل کړل چې تر قیامت پورې به تلاوت کیږي او ددې سره یې د رزق کریم وعده وکوله او په هغه آیتونو کې دېته طیبه ویل شوي دي پاکه گڼل شوېده.

۷. د مشرانو صحابه وو په مخ کې به چې څه مشکل راغلو نو دې رضی الله تعالی عنها ته به د پوښتنې لپاره ورغلل لدې رضی الله تعالی عنها سره به یې ځواب پیدا کړو.

۸. رسول الله ﷺ ددې په کوټه کې پداسې حالت کې وفات شو چې سړي یې ددې په غېږ کې اېښی وو.

۹. مخکې له نکاح نه ملائکې رسول الله ﷺ ته په خوب کې پټه ور ښکاره کړې وه چې رسول الله ﷺ یې مخ ورباندې لوڅ کړی وو نو هغه دا وه بیا رسول

الله ﷺ فرمایلي وو که دا خوب د الله ① له لوري نه وي نو رښتیا به شي .
 حضرت عائشه رضی الله تعالی عنها ماشومه وه چې د رسول الله ﷺ سره یې نکاح شوې وه او کله کله به چې رسول الله ﷺ د دوی کور ته ورغلو مور ته به یې ویل ای أم رمان زه درته د عائشې په اړه وصیت کوم چې دا مه خفه کوه او ښه رویه ورسره کوه .

حضرت عائشه رضی الله تعالی عنها فرمایي : رسول الله ﷺ زمونږ کور ته راغلو ما د نورو ماشومانو سره په کوم شي باندې لوبې کولې ده ﷺ راڅخه پوښتنه وکوله عائشې دا څه شی دي؟ ما ورته وویل دا د حضرت سلیمان آس دی بیا رسول الله ﷺ راته وخنډل .

له امام مسروق نه روایت دی چې حضرت عائشه رضی الله تعالی عنها فرمایي ما رسول الله ﷺ ولیدو چې د یو کس سره یې خبرې کولې چې په آس باندې سپور وو او رسول الله ﷺ په پښو باندې ورته ولاړ وو کله چې راغلو ما ترې پوښتنه وکوله دا تا له چا سره خبرې کولې؟ ده ﷺ راته وویل تا هغه کس ولیدو؟ ما ورته وویل هو یا رسول الله ﷺ بیا رسول الله ﷺ راڅخه پوښتنه وکوله په شکل کې چا ته پاتې کېدو؟ ما ورته وویل دحیة الکلبی

ته بيا رسول الله ﷺ راته وويل : تا ډېر لوی
خیر ولیدو دا حضرت جبریل ؑ وو بیا لږ وخت نه
وو تېر چې رسول الله ﷺ ماته وويل : ای عائشې دا
جبریل تاته سلام وایي ما ورته وويل وعلیکم
السلام الله دې ده ته اجر ورکړي .

حضرت هشام بن عروه له خپل پلار نه روایت کوي
چې هغه ⑧ فرمایل : حضرت عائشې رضی الله تعالی
عنها ماته وويل خوریه ماته رسول الله ﷺ ویل
کله چې ته غصه وې او یا خوشحاله وي زه
درباندې پوهېږم ما ورته وويل په څه را
باندې پوهېږې؟ ده ﷺ راته ویل کله چې ته
خوشحاله وې او قسم کول غواړې نو ته وایي لا
ورب محمد او کله چې ته غصه وې بیا چې قسم
کول غواړې نو ته وایي لا ورب ابراهیم .

ما ورته وويل : رسول الله ﷺ تا رشتیا وويل .
بي بي رضی الله تعالی عنها د علم او تقوی خزانه
وه د هجرت په ۵۷ یا ۵۸ یا ۵۹ کې د ۶۷ کلونو
په عمر کې وفات شوه (اختلاف د روایاتو دی) د
سه شنبې ورځ وه د رمضان اولسم وو د جنازې
مونځ یې د شپې د وترو څخه وروسته حضرت ابو
هریره ⑧ وکولو .

أم المؤمنين حضرت حفصه بنت عمر

الفاروق ⑧

نسب يي

د پلار له اړخه : حفصة بنت الفاروق عمر بن الخطاب بن نفيل بن عبد العزى بن رياح بن عبد الله بن قرط بن رزاح بن عدي بن كعب بن لؤي بن غالب بن فهر بن مالك بن النضر بن كنانة بن خزيمة بن مدركة بن إلياس بن مضر بن نزار بن معد بن عدنان.

مور يي محترمه صحابيه وه : زينب بنت مظعون بن وهب بن حبيب بن حذافة بن جمح بن عمرو بن هيص بن كعب بن لؤي بن غالب بن فهر بن مالك بن النضر بن كنانة بن خزيمة بن مدركة بن إلياس بن مضر بن نزار بن معد بن عدنان.

حضرت حفصه رضی الله تعالی عنها د رسول الله ﷺ نه وړاندې د حضرت خنیس بن حذافه السهمي په نکاح کې وه دا هم جلیل القدر صحابي وو د دوو هجرتونو شرف يي حاصل کړی وو په بدر کې حاضر وو په أحد کې زخمي شو د یوڅه وخت تکلیف وروسته په حق ورسېدو او حضرت حفصه رضی الله تعالی عنها په ځوانۍ کې کونډه شوه چې د شلو کلونو په عمر کې وه حضرت عمر ⑧ به چې خپله لور په ځوانه ځوانۍ کې کونډه لیده نو زیات به

پرې خفه کېدو او ددې غمونه يې هر وخت په زړه باندې پراته وو او پدې فکر کې وو چې دا ځوانه ده مناسبه خو نه ده چې دا همداسې يوازې پاتې شي او فکر يې کاوه چې پدې اړه څه وکوي څوک به ددې د لور راتلونکې خاوند وي حضرت عثمان **8** پدې وخت کې په واده پسې گرځېدو لکن اوس هغه هم ويل چې دی اوس واده نه کول غواړي رسول الله **ﷺ** چې د ټول امت مهربان مشاور وو حضرت عمر **8** ورسره دا مشوره وکوله چې څه به کيږي او رسول الله **ﷺ** ته يې هم حضرت عثمان **8** ياد کړو چې دی هم په واده پسې گرځېدو او اوس وايي چې زه واده نه کول غواړم رسول الله **ﷺ** ورته ويل : ته فکر مه کوه د حفصې واده به له داسې چا سره وشي چې هغه تر عثمان غوره وي او د عثمان واده به لداسې چا سره وشي چې تر حفصې رضی الله تعالی عنها غوره وي (د رسول الله **ﷺ** مطلب دا وو چې د حفصې واده به د رسول الله **ﷺ** سره وشي چې تر عثمان غوره دی او د عثمان واده په د رسول الله **ﷺ** د لور سره وشي چې تر حفصې غوره ده) لکن څرنگه چې حضرت عمر **8** غمونو او فکرونو پسې را اخیستی وو او غمونو يې دماغ نه پرېښودل چې کنايي خبرو ته ننوزي نو ددې خبرې په مطلب پوه نه شو د رسول الله **ﷺ** په ډاډگېرنه يې يو څه

تسکين وشو لکن بيا هم په زړه يې بو ج وو
يوڅه وخت چې تېر شو رسول الله ﷺ هغه وغوښته
حضرت عمر **8** د رسول الله ﷺ پدې اقدام زيات
خوشحال شو او حضرت حفصه رضي الله تعالى عنها يې
ورکړه .

او رسول الله ﷺ دې مبارکې ته څلور سوه درهمه
مهر ورکړو حضرت عمر **8** خوشحال وو چې د رسول
الله ﷺ سره يې د نسب تعلق هم پيدا شو او له بله
پلوه يې لور بي بي په خير الخلائق باندې واده
شوه چې دوی دداسې نېکبختي په اړه هېڅ فکر هم
نه وو کړی .

حضرت حفصه رضي الله تعالى عنها هغه بي بي وه چې
ليکل يې زده وو او په اسلام کې د اولې استاذې
حضرت شفاء بنت عبد الله رضي الله تعالى عنها څخه يې
زده کړي وو .

د حضرت حفصه رضي الله تعالى عنها په ژوند کې د
ډېرې زياتې ستاينې وړ خبره دا ده چې د قرآن
کريم په ساتنه کې يې مهم رول لوبولی دی کله
چې د حضرت ابو بکر **8** په زمانه کې قرآن کريم
ولیکل شو او بيا حضرت ابو بکر صديق **8** وفات
شو نو دا ليکلی قرآن کريم د حضرت عمر **8** سره
وو د يوڅه وخت نه وروسته بيا حضرت حفصه رضي
الله تعالى عنها ته حواله شو او دې يې په ساتنه

کې ډېره خواري کوله او په ښه طريقه سره يې ساتلی وو کله چې دحضرت عثمان ⁸ زمانه شوه د قرآن کریم نسخه يې ترې وغوښته او وعده يې ورسره وکوله چې بېرته يې درکوم حضرت حفصې رضي الله تعالى عنها قرآن کریم ورکړو حضرت عثمان ⁸ وکتلو او خلک يې ورباندې را ټول کړل او دوی ته يې امر وکولو چې ترېنه ويې ليکي د خلکو له ليکلو وروسته يې اصلي نسخه بېرته حضرت حفصې رضي الله تعالى عنها ته حواله کړه .

يو وخت چې د څه کورنيو خبرو له امله رسول الله ﷺ وغوښتل چې حفصه رضي الله تعالى عنها ته طلاق ورکړي حضرت جبريل ؑ ورته راغلو ورته يې وويل :

دا مه طلاقه کوه دا روژه نېونکې او د شپې مونځ کونکې ده او په جنت کې ستا بي بي ده .

حضرت حفصه رضي الله تعالى عنها ډېره تيز ذهن لرونکې او په خبره باندې پوهېدونکې ښځه وه کله چې د بدريانو په اړه او د بيعة الشجرة د شريکانو په اړه آيتونه نازل شول چې دوی بېل شوي دي نو دې راساً د رسول الله ﷺ نه پوښتنه وکوله چې دا آيت خو ددې آيت سره ټکر شو و ان منک ا لا واردها (په تاسې کې به هرڅوک يو ځل دوزخ ته ورځي) ... بيا رسول الله ﷺ ورسره خبرې وکولې او دا يې په حقيقت پوه کړه او تر

هغه وخته يې دې مبارکې ته تشریح کوله چې ددې ذهن ورباندې خلاص شو او ددې تسکین وشو .

حضرت حفصة ⁸ د هجرت په ۴۱ کال په مدينه منورة کې وفات شوه او په بقیع کې خاورو ته وسپارل شوه .


أم المؤمنین حضرت زینب بنت خزيمة (رض)

زینب بنت خزيمة بن عبد الله بن عمر بن عبد مناف بن هلال بن عامر بن صعصعة الهلالية د حضرت أم المؤمنین حضرت میمونة بنت الحارث رضی الله تعالی عنها د مور لخوا خور وه د بعثت څخه دیارلس کاله وړاندې پیدا شوې وه .

د حضرت عبد الله بن جحش سره یې واده شوی وو کله چې هغه مبارک ⁸ د أحد په غزا کې په شهادت ورسېدو دا یې په غم باندې زیاته غمجنه وه او د خپلې راتلونکې په اړه به یې مختلف فکرونه کول چې کله یې عدت تېر شو د رسول الله ﷺ له لوري نه ورته د نکاح دعوت راغلو او دا چې په راتلونکې کې به دا دده مبارک ﷺ بی بی وي نو دا ډېره زیاته خوشحاله شوه او قاصد ته یې وویل چې رسول الله ﷺ ته ووايي (زما ا ختیار

ستاسې په لاس کې دې) رسول الله ﷺ د هجرت په دریم کال د رمضان په میاشت کې ورسره واده وکولو او د رسول الله ﷺ سره یې صرف آته میاشتي تېرې کړې بیا بیمار شوه او د هجرت په څلورم کال د ربیع الثانی په میاشت کې د دېرشو کلونو په عمر کې وفات شوه (الله ① یې دې د ټولو مسلمانو میندو سره درجې لوړې کړي).

لدې امله چې ددې ⑧ موده له رسول الله ﷺ سره لنډه وه نو د سیرت په کتابونو کې ددې مبارکې ډېر تفصیلي احوال نه پیدا کېږي لکن پدې کې یو صفت ډېر په پوره پیمانه پروت وو چې په غریبانو باندې به یې زیات مصرف کولو او ددې امله دېته أم المساکین ویل کېږي.



أم المؤمنین حضرت أم سلمة رضی اللہ تعالیٰ عنہا

نسب یی

پلار یی د قریشو یو مخور سړی وو نوم یی : أبو
أمیة حذیفة بن المغیره بن عبد الله بن عمر
بن مخزوم بن یقطنة بن کلاب بن مرة بن کعب بن لؤی
بن غالب بن فهر بن مالک بن النضر بن کنانة بن
خزیمة بن مدركة بن إلياس بن مضر بن نزار بن
معد بن عدنان وو.

او مور یی : عاتكة بنت عامر بن ربیعة بن
مالک وه .

د رسول الله ﷺ څخه وړاندې دې خپل تره د زوی ابو
سلمة په نکاح کې وه د هغه نوم عبد الله بن عبد
الاسد بن هلال بن مخزوم القرشي وو د هغه صحابه
وو له جملې نه وو چې د اسلام له امله یې ډېر
تکلیفونه په غاړه اخیستي وو د رسول الله ﷺ د
عمه زوی وو مور یې برة بنت عبد المطلب وه دې
مبارکې د خپل خاوند سره په یوځای حبشې ته
هجرت وکولو دا مبارکه رضی الله تعالیٰ عنہا
فرمایي کله چې مونږ حبشې ته ورسېدو هلته مو د
ښو خلکو سره د هستوګنې ځای پیدا کړو
ګاونډیانو مو را سره ښه رویه کوله او په مونږ
باندې د هېچا هم څه کار نه وو چې مونږ په کوم

دین باندې روان یو او کوم دین مو غوره کړی دی .

کله چې مدینې منورې ته د هجرت لاره خلاصه شوه او رسول الله ﷺ پخپله هم مدینې منورې ته تشریف یووړو نو دوی هم مدینې منورې ته هجرت وکولو دا مبارکه رضی الله تعالی عنها پخپله د هغه هجرت قصه کوي او فرمایي :

کله چې زما خاوند ابو سلمة اراده وکوله چې مدینې منورې ته هجرت وکوي اوښ یې راوستلو او زه یې ورباندې سپره کړم سلمة بن ابی سلمة پدې وخت کې زما په غېږ کې وو روان شو اوښ یې تر پري ونيولو چې د بني المغيرة (زما د پلار د کورنۍ) خلکو ولیدو نو په مخه کې ورته و درېدل ورته ویل یې دا ته چې په خپله چېرته ځې نو ته تلې شي او دا ملگرې دې؟ مونږ تاته ولې اجازه درکړو چې ستا خوښه دا په ملکونو باندې گرځوه هرچېرته چې ستا خوښه وي ته به دا له ځان سره بوزې ؟ دوی د اوښ پری زما د خاوند له لاس نه واخیستو او زه یې هم د ده نه وگرځولم پدې وخت کې زما د خاوند کورنۍ (بنو عبد الاسد) خبر شول هغوی راغلل او زما د پلار د کورنۍ خلکو ته یې ویل : چې تاسې خپله ښځه گرځوئ نو دا زمونږ ماشوم خو مونږ نه پرېږدو چې لتاسې سره وي نو زما ماشوم زوی یې هم له ما څخه واخیستو او روان یې کړو زه یوازې د

پلار په کور کې پاتې شوم او خاوند مې لاړو
 مدینې منورې ته او ماشوم زوی مې بنو عبد الاسد
 په خپله کورنۍ کې وساتلو زه به هر سحر را
 وتلم او ابطح نومي ځای کې به کېناستلم ژړل به
 مې تردې چې یو کال او یا دېته نېږدې عمر مې
 همداسې په ژړا کې تېر کړو تردې چې زموږ د
 کورنۍ بني المغیره یو کس زما په خوا کې
 تېرېدلو په ما باندې چې کوم حالت وو ویې
 لیدلو هغه زما په حالت باندې خفه شو او په
 ما باندې مهربان شو د بني مغیره خلکو ته یې
 وویل : دا مسکینه او غریبه تاسې د خپل خاوند
 او خپل ماشوم زوی نه جدا ساتلې ده دا پرېږدئ
 چې لاړه شي ... بیا هغوی ماته د تلو اجازه
 راکړه او بنو عبد الاسد چې ولیدل ماته د خپلې
 کورنۍ له لوري نه ازادي راکړل شوه نو هغوی هم
 خپل ماشوم ماته را وگرځولو او رایې کړو .
 خپل ماشوم زوی مې په غېږ کې واخیستو په اوبښ
 سپره شوم او د خپل خاوند په طلب کې مدینې
 منورې ته په داسې حالت کې وتلم چې د الله ① په
 مخلوق کې هېڅوک هم لما سره ملګري نه وو کله
 چې تنعیم ته ورسېدم د عثمان بن طلحة بن ابي
 طلحة سره مخامخ شوم هغه راته وویل : چېرته
 ځې ای بنت ابي أمیه ؟ ما ورته وویل : ځم په
 مدینه منوره کې مې خاوند دی په هغه پسې ورځم
 .

ده راته وويل څوك درسره نشته؟

ما ورته وويل نه بس يو الله ① راسره دی او بل مې دا زوی کی دی .

هغه را وړاندې شو او د اوښ پری یې په لاس کې ونيولو او تر مخ مې روان شو دا رضی الله تعالی عنها فرمایي په عربو کې ما دده څخه د عزت سړی نه وو لیدلی کله به چې مونږ کوم منزل ته ورسېدو اوښ به یې ما ته چو کړو (کېنولو) دی به رانه لرې لارو او بېرته به چې د سپرېدلو وخت شو نو هغه به لرې لارو کله به چې زه په اوښ سپره شوم بیا به را نېږدې شو او اوښ به یې پاڅولو بیا به روان شوو په همدې ډول مو سفر جاري وو تردې چې زه یې مدینې منورې ته ورسولم کله یې چې د بني عمرو بن عوف کلي ته وکتل په قباء کې ویې ویل ستا خاوند پدې کلي کې دی څه د الله ① په نوم دې کلي ته ور ننوزه خاوند به دې پیدا شي او دی له همدې ځای نه بېرته مکې مکرمې ته ستون شو او بي بي به هروخت ویل : د ابو سلمه د اهل نه زیات تکلیف به کوم اهل په اسلام کې نه وي تېر کړی او د عثمان بن طلحه نه ما عزتمن څوک ندي لیدلي .

حضرت ابو سلمه ⑧ په بدر کې حاضر وو په أحد کې یې هم تشریف درلود هلته زخمي شو د هغه زخم نه ډېر تکلیف شو او په شهادت ورسېدو د هجرت په دریم کال د جمادي الثاني په میاشت کې .

حضرت أمي سلمة رضی اللہ تعالیٰ عنہا فرمائي : ابو سلمة يوه ورځ د رسول الله ﷺ نه راغلو ويل يي ما د رسول الله ﷺ نه يوه خبر واورېده ورباندې خوشحال شوم .

رسول الله ﷺ ويل : کوم مسلمان ته چې مصيبت ورسيري بيا ووايي : اى الله ماته زما په مصيبت کې اجر راکړه او ددې نه ماته غوره شى راکړه نو بيا په رشتيا سره همداسې کيږي .
حضرت أم سلمة رضی اللہ تعالیٰ عنہا فرمائي ما دا کلمې د حضرت ابو سلمة ⑧ څخه يادې کړې .

کله چې ابو سلمة ⑧ وفات شو ما انا لله و انا اليه راجعون وويل او بيا مې وويل : اى الله ① ماته زما په مصيبت کې اجر راکړه او ددې نه ماته غوره شى راکړه بيا مې له خپل ځان سره وويل : د ابي سلمة نه به غوره چېرته پيدا شي؟

کله مې چې عدت تېر شو يوه ورځ په کور کې لگيا وم يوه څرمن مې صفا کوله چې رسول الله ﷺ کور ته د راتلو اجازه وغوښته زر پاڅېدم لاسونه مې ووينځل او ده مبارک ﷺ ته مې د راتلو اجازه ورکړه شاته مې ورته بالښت کېښود رسول الله ﷺ په هغه باندې لږ ځان تکیه کړو بيا يي ماته راساً د خپل ځان په اړه وويل او د ځان لپاره

يې وغوښتم كله چې د خپلو خبرو نه فارغ شو ما ورته وويل : اى رسول الله ﷺ زما طبيعت لږ بل ډول دى چې زه په غيرت كې راځم غصه ډېره راځي هسې نه چې ته لهماڅخه داسې څه واوړې چې الله ① ورباندې ناراض شي او زه اوس مشره شوې يم او د اولاد خاونده يم .

رسول الله ﷺ راته وويل : ستا د غيرت او غصې خبره ده هغه به الله ① لتا څخه لرې كړي ، ستا د عمر خبره ده كوم عمر ته چې ته رسېدلې يې زه هم ورته رسېدلې يم ، او ستا د عيال خبره ده ستا عيال زما عيال دى .

چې دا خبرې مې واوړېدې نو مې خپل ځان رسول الله ﷺ ته حواله كړو .

نو ددې مباركې رضی الله تعالى عنها او د رسول الله ﷺ په مينځ كې نكاح وشوه د هجرت په څلورم كال كې يې واده وشو دې رضی الله تعالى عنها به فرمايل : د ابو سلمة نه الله ① راته غوره كس راکړو رسول الله ﷺ .

د أم سلمة رضی الله تعالى عنها سره د رسول الله ﷺ د واده نه مطلب اول دا وو چې د حضرت ام سلمة سره همدردي وكوي او هغه چې د خپل مجاهد او مهربان خاوند څخه كونډه پاتې شوې وه رسول الله ﷺ په خپل څنگ كې د ځای ورکولو په واسطه هغه

غم له دې څخه سپک کړو او پدې وخت کې ددې یتیمان بچیان وو او رسول الله ﷺ د هغوی پالونکی او له هغوی سره مرسته کونکی هم وو .

بل دا چې د ابي سلمه رضی الله تعالی عنه د تلو نه وروسته دا مبارکه بالکل بې سرفرسته پاتې وه او هېڅ کفیل یې نه درلود رسول الله ﷺ د هغوی لپاره یو ښه کفیل شو او ټول ماشومان به یې د رسول الله ﷺ په کور کې لوبېدل او همدلته به یې پالنه کېده او د اسلام په شروع کې د اسلام لپاره دې رضی الله تعالی عنها او خاوند یې د هېڅ ډول قربانۍ څخه مخ نه وو اړولی .

أم سلمة رضی الله تعالی عنها په څو شیانو کې د رسول الله ﷺ له نورو بیبیانو څخه بدله وه یو دا چې د رسول الله ﷺ په ټولو بیبیانو کې د ښائست له نگاه نه دا غوره وه او ددې د فضیلت په اړه حضرت عائشه رضی الله تعالی عنها فرمایي یوه ورځ زه او أم سلمة رضی الله تعالی عنها د رسول الله ﷺ سره ناستې وو حضرت حسن د رسول الله ﷺ په یو څنګ کې وو او حسین ⁸ په بل څنګ کې وو او فاطمه رضی الله تعالی عنها په مخه کې وه

رسول الله ﷺ و فرمایل : رَحْمَةُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ، إِنَّهُ حَمِيدٌ مَجِيدٌ

ترجمه : د الله ① رحمت او د هغه برکتونه دې پتاسې باندې وي ای اهل بیت بېشکه الله ① حمید او مجید دی .

پدې سره حضرت أم سلمة رضی الله تعالی عنها په ژړا شوه رسول الله ﷺ ورته وویل : ولې ژاړې . دې مبارکې ورته وویل : تا دوی په خپله دعا کې خاص کړل زه او زما لور دې پرېښودو؟

رسول الله ﷺ ورته وویل : ته او ستا لور له اهل بیت ځنې دي .

رسول الله ﷺ به چې کله د خپلو بیبيانو ملاقات کولو نو یوې یوې ته به بېل بېل ورتلو او شروع به یې د أم سلمة رضی الله تعالی عنها څخه کوله حضرت عائشه رضی الله تعالی عنها فرمایي : کله به چې رسول الله ﷺ د مازیگر مونځ وکولو خپلو ښځو ته به راغلو یوې یوې ته به ورتلو شروع به یې له أم سلمة رضی الله تعالی عنها څخه کوله او آخري به یې زه وم .

په صلح حدیبیه کې کله چې د رسول الله ﷺ او د مکې د کفارو په مینځ کې صلح وشوه چې سړ کال به تاسې له همدې ځای څخه ستنېږئ او بل کال به عمرې ته راځئ نو رسول الله ﷺ خپلو ملگرو ته وویل پاڅېږي خپل څاروي حلال کړئ او سرونه و خړی هېڅوک هم له خپل ځای څخه و نه ښورېدل

رسول الله ﷺ د أم سلمة رضی الله تعالی عنها خیمې ته راغلو چې پدې سفر کې یې ملگرې وه او دې ته یې وویل : ما خلکو ته وویل چې پاڅېږئ خپل مالونه حلال کړئ او سرونه و خړیئ هېچا مې هم خبره ونه منله .

دې مبارکې رضی الله تعالی عنها ورته و فرمایل ته ورشه اول خپل مال حلال کړه او خپل سر خړیونکی را وغواړه چې ستا سر وڅړي بیا چې رسول الله ﷺ را ووتلو او همداسې یې وکول نو ټولو صحابه وو بیا همداسې وکول .

د علم سیرت علماء ددې واقعي له امله ددې مبارکې په حق کې فرمایي : ډېر د ښه عقل خاونده وه او ډېر تېز ذهن یې وو .

حضرت أم سلمة رضی الله تعالی عنها د یزید بن معاویه په وخت کې د هجرت په ۶۱ کال باندې وفات شوه پدې وخت کې دا مبارکه تر ۸۴ کلونو څخه آوښتې وه د یو قول له مخې چې دا مبارکه د نوي کلونو وه (الله ① یې د ټولو مسلمانو میندو سره درجې په جنت کې لورې کړي)



أم المؤمنين حضرت زينب بنت جحش (رض)

پلار يې : جحش بن رباب بن يعمر بن صبرة بن مرة بن كبير بن غنم بن دودان بن أسد بن خزيمه بن مدركة عامر بن إلياس بن مضر بن نزار بن معد بن عدنان..

مور مبارکه يې صحابيه وه : أميمه بنت عبد المطلب بن هاشم بن عبد مناف بن قصي بن كلاب بن مرة بن كعب بن لؤي بن غالب بن فهر بن مالك بن النضر بن كنانة بن خزيمة بن مدركة عامر بن إلياس بن مضر بن نزار بن معد بن عدنان. دا ا ميمه رضی الله تعالى عنها د رسول الله ﷺ عمه وه .

زيد بن حارثه 8 د حضرت خديجه رضی الله تعالى عنها غلام وو هغې مبارکې تر بعثت وړاندې رسول الله ﷺ ته تحفه کړو پدې وخت کې هغه د آتو کلونو وو بيا رسول الله ﷺ ازاد کړو او زوی يې ورته وويل بيا به خلکو ورته زيد بن محمد ويل بيا چې کله آيت نازل شو چې هرچا ته د خپل پلار په نوم اواز وکوي دا ښه خبره ده نو رسول الله ﷺ اعلان وکولو چې د نن څخه وروسته دا زيد بن محمد نه بلکه زيد بن حارثه شو بيا رسول الله ﷺ ورته خپله د عمه لور زينب بنت جحش په نکاح

کړه څرنگه چې د دوی دواړو په مینځ کې د نسب ډېر فرق وو زید بن حارثه ⁸ یو غلام او حضرت زینب رضی الله تعالیٰ عنها د قریشو د عالي نسب ښځه د رسول الله ﷺ سکه د عمه لور وه نو ددې امله د دوی ژوند سره تنګ وو حضرت زید بن حارثه ⁸ راغلو رسول الله ﷺ ته ئې شکایت وکولو چې هغه هروخت په ما باندې تکبر کوي او ما په تنګ کوي راته وایي چې ته زمونږ د کورنۍ سره برابر نه یې او زما نسب تر تا څخه غوره دی . رسول الله ﷺ زید ته وویل : خیر دی گذاره کوئ او طلاق مه ورکوه لکن د حضرت زید بن حارثه ⁸ ژوند ورسره نه تېرېدو بالاخره یې هغه طلاقه کړه .

کله چې زید طلاقه کړه زید بن حارثه ⁸ فرمایي : رسول الله ﷺ ماته وویل : ورشه زما په اړه ورسره خبره وکوه کله چې زه ورغلم ماته ډېره سخته وه چې دهغې سره خبره وکوم لکن بیا مې هم زړه وکولو ورته مې وویل : زیری درکوم رسول الله ﷺ زه را لېږلی يم چې ستا سره د هغه ﷺ په اړه خبر وکوم .

دا رضی الله تعالیٰ عنها لاره ددې په کور کې یو ځای وو چې دې به پکې موندل کولو پدې وخت کې په رسول الله ﷺ باندې آیت نازل شو چې الله ¹ ورته

فرمايل : كله چې زید هغې ته طلاق ورکړو نو هغه مونږ تاته په نکاح کړه رسول الله ﷺ ددې کور ته راغلو او بغیر د اجازې هغه ځای ته ور ننوت چېرته چې دا وه ځکه ددېنه مخکې الله ① هغه رسول الله ﷺ ته په نکاح کړې وه نو خپل اهل یې وو .

منافقینو پدې اړه قصې شروع کړې چې دا محمد ﷺ څه کوي د خپل زوی طلاقه کړل شوې ښځه یې ځان ته په نکاح کړه نو ددې لپاره چې د خلکو دماغونه ور خلاص کړي الله ① آیتونه را نازل کړل چې په هغې کې یې فرمایل : محمد په تاسې کې د هېچا پلار هم نه دی لکن هغه رسول او د انبیاوو آخري نبي دی ، د حضرت زید به اړه نازل شول چې ده ته زید بن محمد مه وایاست بلکه ښه خبره داده چې د هر چا نسبت خپل پلار ته وشي او زید بن حارثه ووایاست .

حضرت زینب رضی الله تعالی عنها به كله په نورو بیبيانو باندې فخر کولو ورته ویل به یې : تاسې خپلو پلرونو رسول الله ﷺ ته په نکاح کړې یاست او زه الله ① د اوو اسمانونو څخه پورته رسول الله ﷺ ته په نکاح کړې يم .

او رسول الله ﷺ په ټولو بیبيانو کې بهترینه ولیمه د حضرت زینب په واده کې ورکړې وه ډوډۍ

او غوښه يې په داسې مقدار کې ورکړه چې له خلکو نه پاتې شوه .

د زينب سره په واده کې د رسول الله ﷺ حکمت رسول الله ﷺ ته الله ① په وحی سره خبر کړو چې زيد خپله ښځه طلاقوي او بيا به يې الله ① ده ﷺ ته په نکاح کوي کله چې زيد بن حارثه ⑧ راغلو رسول الله ﷺ ته يې د خپلې بي بي نه شکايت وکولو چې دده اطاعت نه کوي او دی غواړي چې هغه طلاقه کړي رسول الله ﷺ هغه ته نصيحت وکولو چې مه يې طلاقه کوه گزاره کوئ او رسول الله ﷺ پوهېدو چې طلاقوي يې ځکه الله ① له وړاندې نه رسول الله ﷺ ته ويلي وو لکن بيا هم رسول الله ﷺ ددې امله ده ته ويل چې مه يې طلاقه کوه چې رسول الله ﷺ پوهېدو ددېنه وروسته به د زينب نکاح لما سره کيږي او بيا به خلک وايي چې محمد د خپل زوی ښځه په نکاح کړه نو الله ① په يوه آيت کې ورته و فرمايل : ته د خلکو نه ډارېږي په کار ده چې صرف د الله ① نه وډار شي .

نو د زينب په واده او نکاح کې لوی حکمت دا وو چې د خلکو ذهنونه خلاص شي هغه کس چې تاسې ورته زوی وایاست هغه پدې خبر سره ستاسې نه زوی کيږي او که چېرته هغه کس چې تاسې ورته زوی

واياست خپله ښځه پرېږدي او يا مړ شي نو تاسې دهغه کس ښځه ځان ته په نکاح کولې شئ .

حضرت عائشه رضی الله تعالی عنها ددې مبارکې په اړه فرمایي : ما تر زينب نه زیاته تقوی داره او دین داره ښځه نه ده لیدلې او ما په دین کې تر زينب غوره ښځه نه ده لیدلې په خپلولي ساتنه کې ، په صدقه کولو کې او الله ① ته د نزدېکت لپاره په هر عمل کولو کې زیاته تکړه وه .

د رسول الله ﷺ سره په غزوة الطائف، غزوة خیبر او حجة الوداع کې د سفر ملگرې وه او کله چې رسول الله ﷺ وفات شو نو د بي بي زینب بنت حش رضی الله تعالی عنها په کور باندې ناسته وه او بالکل یې بهر ته وتل نه خوښول .

حض عائشه رضی الله تعالی عنها فرمایي : د رسول الله ﷺ نه پوښتنه وشوه په تا پسې به په بیبيانو کې تر ټولو څوک په تا پسې درځي؟ رسول الله ﷺ ورته وویل : چې د چا لاس ډېر اوږد وي .

حضرت عائشه رضی الله تعالی عنها فرمایي بیا به مونږ خپل لاسونه سره غزول په مونږ کې په ټولو کې اوږده لاسونه د حضرت سوده وو مونږ فکر کاوه چې په رسول الله ﷺ پسې به اول دا ورځي بیا مونږ وروسته پوه شوو چې د رسول الله ﷺ د لاسو د

اوږدوالي نه مطلب ډېره صدقه کول وو او حضرت زینب رضی الله تعالیٰ عنها به ډېره صدقه ورکوله اول بیا همدا رضی الله تعالیٰ عنها پسې وفات شوه .

حضرت زینب رضی الله تعالیٰ عنها د حضرت عمر ⁸ د خلافت په دوره کې د هجرت په شلم کال په ۵۳ کلنۍ کې وفات شوه (الله ¹ ئې دې په جنت کې د ټولو مسلمانانو میندو سره مرتبې لورې کړي)

أم المؤمنین حضرت جویریة بنت الحارث (رض)

دا مبارکه جویریة بنت الحارث بن أبي ضرار بن حبیب بن جذیمة الخزاعیة المصطلقیة وه د رسول الله ﷺ نه وړاندې دې خپل تره د زوی مسافع بن صفوان المصطلقی په نکاح کې وه او په یوم المریسیع کې ووژل شو بیا رسول الله ﷺ ددې د قوم سره جنګ وکولو او ډېر کسان پکې اسیران شول دا مبارکه رضی الله تعالیٰ عنها هم د بندیانو په جملہ کې وه د غنیمت په تقسیم کې حضرت ثابت بن قیس بن الشماس ⁸ ته ورسېده هغه ⁸ دا مکاتبه کړه (یو خاص عدد پیسې یې ترې وغوښتي چې هغه ته دې ورکړي دا به بیا ازاده وي) هغه

رقم پیسې یې حضرت رسول الله ﷺ ورته اداء کړې چې دا کله ازاده شوه بیا رسول الله ﷺ ورسره نکاح و ترله دا د هجرت پنځم کال وو چې رسول الله ﷺ ددې مبارکې سره نکاح وکوله او ددې نکاح لوی تاثیر دا وو چې ددې له قوم سره د رسول الله ﷺ رشته او خپلولي پیدا شوه او له صحابه وو سره چې ددې د قوم څومره کسان اسیران وو ددې په مخ یې ټول خوشي کړل .

حضرت عائشه رضی الله تعالی عنها فرمایي :

کله چې رسول الله ﷺ د بني ا لمصطلق د غذا بندیان تقسیم کول دا مبارکه رضی الله تعالی عنها د حضرت ثابت بن قیس بن الشماس په برخه ورسېده او یا د هغه تره زوی ته ور ورسېده او هغه ⑧ مکاتبه کړه (یو خاص عدد پیسې یې ترې وغوښتې چې کله یې دا ورکړي دا به ازاده وي) هغه راغله رسول الله ﷺ ته و درېده او د کتابت په پیسو کې یې ترېنه مرسته غوښته او ورته ویل یې :

یا رسول الله ﷺ زه جویریة بنت حارث بن ابي ضرار یمه او ماته هغه څه ورسېدل چې تاته معلوم دي (د بندیانو په جمله کې راوستل شوم) بیا په برخه کې ثابت بن قیس یا د هغه د تره زوی ته

ورسېدم هغه زه مكاتبه كړم زه اوس تاته راغلم
او د كتابت په پيسو كې درڅخه مرسته غواړم .

رسول الله ﷺ ورته وويل : زه به ستا د كتابت
پيسې اداء كړم او لتا سره به واده وكوم ستا
خوښه ده ؟ دې مباركې وويل : هو يا رسول الله ﷺ .

رسول الله ﷺ ورته وويل : بس وشوه هر لوري ته
اواز خپور شو چې رسول الله ﷺ د حضرت جويزيه بنت
الحارث سره نكاح وكوله او دهغې د قوم خلك اوس
د رسول الله ﷺ خسرگنې شوه نو له هرچا سره چې
بندي وو هغه يې خوشې كړل او ددې په واده سره
د بني مصطلق خلك چې په مدينه منوره كې وو سل
كسان ترېنه ازاد شول حضرت عائشه رضی الله تعالى
عنها فرمايي ماته بله داسې ښځه نه ده معلومه
چې خپل قوم ته يې تردې زياته فايده رسېدلې وي
.

د ابن سعد د روايت له مخې كله چې حضرت جويزيه
بنت الحارث بندي كړل شوه پلار يې رسول الله ﷺ ته
وويل : يا رسول الله ﷺ دا زما لور اوس لتاسي
سره بندي ده او ددې په شان جينكې نه بندياني
كيري يا رسول الله ﷺ مونږ د عزت كورنۍ يو خير
دی دا زما لور پرېږدئ رسول الله ﷺ ورته وويل :
كه هغه زه ځان ته غوره كړم دا ښه خبره نه ده ؟
د بي بي پلار ورته ويل هو صحيح ده .

پلا يې حضرت جوړيږي رضى الله تعالى عنها ته وويل : دا کس (رسول الله ﷺ) تا د ځان لپاره غوره کوي ته يې ومنه .. هغې مبارکې وويل : بس رسول الله ﷺ زما خوښ دى .

دا ډېره زياته تقوى داره او زيات عبادت کونکې بې بې وه حضرت عبد الله بن عباس ⁸ ددې مبارکې د زيات عبادت په اړه فرمايي يوه ورځ سهار وختي چې رسول الله ﷺ ددې په خوا کې تېرېدلو دا په جومات کې په ذکر او عبادت مصروفه وه چې بيا د ورځې نيمايي شو رسول الله ﷺ بيا چې هغې خوا ته ورغلو نو دا مبارکه لا تر اوسه هلته په هماغه حالت کې وه رسول الله ﷺ ورڅخه وپوښتل : ته تراوسه په هماغه حالت کې يې ؟ دې مبارکې ورته وويل : هو يا رسول الله ﷺ بيا رسول الله ﷺ ورته وويل زه تاته يوڅو مبارکې کلمې در بشايم چې ته به يې هروخت وايي :

سبحان الله عدد خلقه ، سبحان الله عدد خلقه ، سبحان الله عدد خلقه ، سبحان الله عدد خلقه ، سبحان الله رضا نفسه ، سبحان الله رضا نفسه ، سبحان الله زنة عرشه ، سبحان الله زنة عرشه ، سبحان الله مداد كلماته ، سبحان الله مداد كلماته ، سبحان الله مداد كلماته

حضرت جویریة رضی اللہ تعالیٰ عنہا د هجرت په پنځوسم کال د یو روایت له مخې په ۵۷ کال په مدینه منوره کې وفات شوه پدې وخت کې یې عمر ۶۵ کاله وو (الله) ① یې دې د ټولو مسلمانانو میندو سره په جنت کې درجې لوړې کړي

أم المؤمنین حضرت رملة أم حبیبة (رض)

نسب یې :

د پلار له لوري : أم حبیبة بنت أبي سفيان صخر بن حرب بن أمية الأكبر بن عبد شمس بن عبد مناف بن قصي بن كلاب بن مرة بن كعب بن لؤي بن غالب بن فهر بن مالك بن قريش بن كنانة بن خزيمة بن مدركة بن إلياس بن مضر بن نزار بن معد بن عدنان .

په اصلي نوم کې یې اختلاف دی چې رمله او که هند دی مشهور قول دادی چې اصلي نوم یې رمله دی .

مور یې : صفیة بنت أبي العاص بن أمية الأكبر بن عبد شمس بن عبد مناف بن قصي بن كلاب بن مرة بن كعب بن لؤي بن غالب بن فهر بن مالك بن قريش بن كنانة بن خزيمة بن مدركة بن إلياس

بن مضر بن نزار بن معد بن عدنان دا صفیة د حضرت عثمان ⁸ عمه وه .

په قریشو کې دا مبارکه رضی الله تعالی عنها د لویې کورنۍ څخه وه دا یې والد محترم وو ابو سفیان چې د قریشو رئیس وو او ورور یې معاویة بن ابی سفیان د أمویانو خلفاوو څخه وو کله چې د حضرت معاویة د خلافت وخت وو د حضرت أم حبیبیة له وجې هغه ته خال المؤمنین (د مسلمانانو ماما ویل کېدل) .

د رسول الله ﷺ نه وړاندې دا بي بي د عبد الله بن جحش په نکاح کې وه او هغه وخت چې رسول الله ﷺ دې مبین دین ته خدمت شروع کړو دا مبارکه د خپل خاوند سره په یو ځای په دارالارقم کې په اسلام مشرفه شوې وه او کله چې په مکه مکرمه کې د مسلمانانو ژوند سخت شو حضرت أم حبیبیة رضی الله تعالی عنها د خپل خاوند سره حبشې ته مهاجره شوه سره ددې چې په مکه کې ددې ښه ژوند وو او د راحت زندگي یې وه لکن د خپل دین لپاره یې دا هر ډول نعمتونه پرېښودل او د مسافري ژوند یې خوښ کړو سره ددې چې د حبشې زمکه د مکې مکرمې نه ډېره لرې ده او اوږد د مشقت نه ډک سفر وو او ددې ټولو سربېره دا رضی الله تعالی عنها د حمل په اولو میاشتو کې وه

په کومو کې چې د سفر کول اسان کار نه وي لکن دوی د اسلام لپاره دا قرباني ورکوله .

په حبشه کې د یوڅه وخت تېرېدلو نه وروسته یې ماشومه پیدا شوه حبیبة بیا دهغې نه وروسته حضرت رمله رضی الله تعالی عنها په أم حبیبة سره یاده کړل شوه .

یوه شپه حضرت أم حبیبة رضی الله تعالی عنها خپل خاوند په خوب کې ډېر په بد شکل کې ولیدو دا ددې خوب نه زیاته وډاره شوه سبا یې چې د هغه سره خبرې کولې خاوند یې ورته وویل : ما په نصرانیت کې له هغه شيانو څخه غوره شيان پیدا کړل کوم چې په اسلامي کې وو او ما نصرانیت قبول کړو حضرت أم حبیبة رضی الله تعالی عنها ډېر کوښښ وکولو چې خپل خاوند بېرته اسلام ته را وگرځوي لکن بیا هغې رضی الله تعالی عنها ته دا هم ښکاره شوه چې خاوند یې اوس اوس نوی په شرابو هم معتاد شوی دی .

بله شپه یې خوب لیدو چې یو څوک ورته په أم المؤمنین سره اواز کوي دا چې کله را ویشنه شوه د خپل خوب معنی یې وکوله چې رسول الله ﷺ به ددې سره نکاح وکوي په همدې وخت کې د یوڅه وخت په تېرېدلو سره یې خاوند د نصرانیت په حالت کې مړشو حضرت أم حبیبة رضی الله تعالی عنها ته ځان په پردي ملک کې ډېر یوازې ښکاره شو د خپل پلار له ډار نه مکې ته هم نشوای راتلی

ماشومه ورسره د شودو د خوړلو په عمر کې پاتې شوه دې رښتونې مسلمانې ته د صبر نه بغير نور هېڅ هم ور پاتې نه وو بس ټولو مشکلاتو ته يې د صبر او ايمان سره غاړه ورکړه او په هرشي باندې يې صبر کولو .

رسول الله ﷺ له ټولو هغه څه نه خبر وو چې په أم حبيبة باندې تېرېدل نجاشي ته يې احوال ور ولېږلو چې أم حبيبة ماته په نکاح کړه کله چې د نجاشي قاصد أم حبيبة رضی الله تعالی عنها ته راغلو دا ډېره زیاته خوشحاله شوه او خپل خوب يې ور په زړه شو او د خپل ځان لپاره يې وکیل خپل د خاله زوی خالد بن سعید ابن العاص ونيولو او مهر يې هم ۴۰۰ درهمه نجاشي د رسول الله ﷺ له لوري نه ورکړو .

کله چې ابو سفیان پدې خبر شو چې زما لور د کونډ وال نه وروسته رسول الله ﷺ ته په نکاح شوه نو په زړه کې يې د رسول الله ﷺ سره دښمني کمه شوه او همدارنگه د ټولو بني أمية د خلکو په زړه کې د رسول الله ﷺ سره دښمني کمه شوه ځکه رسول الله ﷺ اوس د دوی زوم شو .

بيا هغه رسول الله ﷺ ته مدينې منورې ته ورغله هغه وخت چې د فتح مکې نه وړاندې د قریشو له لوري نه د رسول الله ﷺ په صلح حديبية کې کړی

تړون د هذیل قبیلې له خلکو سره چې د رسول الله ﷺ په تعهد کې وو د قریشو د جنګ له امله مات کړل شو نو ددې لپاره چې کفارو نه غوښتل له مسلمانانو سره جنګ وکوي نو ابو سفیان یې مدینې منورې ته ولېږلو چې د رسول الله ﷺ نه ددې تړون د ماتېدلو بښنه وغواړي هغه روان شو اوس به په مدینه منوره کې د خپلې لور سره شپاړس کاله وروسته مخامخ کیږي نو ده فکر کاوه چې له یوه پلوه خو زه اوس د قریشو مشر یم او له بله پلوه خو أم حبیبة زما لور ده او له بله پلوه زه شپاړس کاله وروسته د هغې سره مخامخ کېږم هغه خو به زما سم دروند او گرم استقبال وکوي لکن کله چې ابو سفیان د أم حبیبة رضی الله تعالی عنها کوټې ته ورننوت ویې لیدل چې یو وړوکی فرش پکې هموار دی نو بې بې رضی الله تعالی عنها ور منډه کړه او هغه فرش یې را ټول کړو هغه یې ونغښتلو او لرې یې چېرته کېښودو... ده چې وکتل د خپلې لور دې کار ته حیران شو پوښتنه یې وکوله :

لورې زه د ددې فرش قابل ونه لیدم او که فرش د زما قابل ونه ګڼلو؟

دې مبارکې رضی الله تعالی عنها ورته وویل : دا زما په کوټه کې د رسول الله ﷺ فرش دی پدې باندې زما په کوټه کې هغه ﷺ کیني او ته چې لا

تراوسه په اسلام مشرف شوی نه یې نو نا پاک یې زه نه غواړم چې ته د هغه په فرش باندې کینې . ده ورته وویل : لورې زما نه وروسته ته خرابه شوې یې .

پدې سره أم حبیبۃ رضی الله تعالی عنها خپل پلار ته یو لوی درس ورکړو هغه تعلق چې د اسلام له امله جوړ وي تر هغه تعلق وړاندې دی چې د نسب له امله وي او پدې خبره یې پوه کړو چې څوک هم په اسلام کې داخلېږي دا بیا یو بدن وي او هغوی د اسلام د پاره خپل پلار ، ورور او نور خپلوان پرېښودلی شي .

د حضرت أم حبیبۃ رضی الله تعالی عنها څخه ټول ٦٥ احادیث نقل شوي دي

دا مبارکه د هجرت په ٤٤ کال وفات شوه او په بقیع کې خاورو ته وسپارل شوه (الله ① یې دې ټولو مسلمانانو میندو سره په جنت کې مرتبې لورې کړي) دمرګ نه وړاندې یې حضرت عائشه رضی الله تعالی عنها را وغوښته ورته ویل یې : د بنو په مینځ کې خبرې وې که تاته زما له لوري کوم تکلیف رسېدلی وي او یا مې په تا پسې کومه خبره کړې وي بېښنه راته وکوه حضرت عائشه رضی الله تعالی عنها ورته وویل الله ① د تاته ټول وېښي الله ① تاته ترېښه در تېر شي حضرت أم

حبیبة رضی اللہ تعالیٰ عنہا ورتہ ویل اللہ ① د تا
 خوشحاله کری زه دې خوشحاله کرم .
 بیا یی أم سلمة رضی اللہ تعالیٰ عنہا ته احوال
 وړولېږلو او د هغې سره یی هم په همدې ډول سره
 خبرې وشوې



أم المؤمنین حضرت ریحانة بنت زید (رض)

ریحانة بنت زید بن عمرو بن
قنافة النضیرية اليهودية بنت شمعون بن
زید القرظية

دا په خپله د بني النضر څخه وه لکن د بني
قریظة د یو کس سره یې واده کړی وو ددې امله
ځینې روایتونه ددې مبارکې نسبت بني قریظة ته
کوي د محمد بن کعب نه روایت دی چې حضرت
ریحانة بنت زید په رسول الله ﷺ باندې د الله ① له
لوري نه یو نعمت وو کله یې چې خاوند ووژل شو
دا په بندیانو کې وه .

دا مبارکه فرمایي چې رسول الله ﷺ ماته راغلو
راته یې وویل : که ته الله ① او دهغه رسول
خوښوې نو ته رسول ځان ته خوښه کړې یې ما
ورته وویل هو ما هم الله ① او دهغه رسول ﷺ
خوښ کړي دي . بیا رسول الله ﷺ دې مبارکې ته د
اسلام او د یهودیت د غوره کولو په مینځ کې
اختیار ورکړو لکن که دا په یهودیت پاتې وي نو
وینزه به وي لکن دې چې کله اسلام قبول کړو نو
رسول الله ﷺ ازاده کړه او د هجرت په دریم کال
یې په محرم کې نکاح ورسره وکوله د رسول الله ﷺ

تر حد زیاته خوښه وه او چې دې به څه تقاضا کوله رسول الله ﷺ به هغه شی ورکول یو وخت دې رضی الله تعالی عنها ته وویل شول که تا د رسول الله ﷺ لپاره د بني قریظه وو لپاره ازادي غوښتي وی نو هم رسول الله ﷺ به ورکړې وه .

دې وویل : چې رسول الله ﷺ له ما سره وروسته د هغې وکتل چې د بني قریظه وو قصه یې ختمه کړې وه .

حضرت ریحانه رضی الله تعالی عنها فرمایي ماته رسول الله ﷺ داسې مهر راکړو لکه نورو بیبيانو ته یې چې ورکولو او د أم المنذر په کور کې یې را باندې واده جوړ کړو او همداسې برخه به یې راکوله په هرشي کې لکه نورو بیبيانو ته یې چې ورکوله او زه یې له هغه وخت نه په پرده کې کړم .

یو روایت داسې هم شته چې دا مبارکه د رسول الله ﷺ سره په ملک یمین کې وه (وینزه وه) او رسول الله ﷺ ورته و فرمایي : که چېرته ته غواړې زه به تا ازاده کړم او نکاح به درسره وکوم لکن دې ورته وویل : نه بس همداسې ستاسې په ملک کې ښه یم .

لکن اوله خبره چې رسول الله ﷺ ددې سره نکاح کړې وه غوره خبره ده .

دا بي بي له رسول الله ﷺ سره وه چې كله دوى د حجة الوداع نه را ستانه شول دا بي بي وفات شوه د الاصابة مصنف رحمه الله فرمايي ددې او د رسول الله ﷺ د وفات په مينځ كې شپاړس مياشتې وې .

أم المؤمنین حضرت صفیة بنت حی بن ا خطب (رض)

یهودو د اسلام له شروع نه د اسلام او د رسول الله ﷺ سره زیاته دښمني کوله ځکه د دوى دا نه وه خوښه چې آخرین نبي له دوى څخه نه دی او له هغې وخت نه چې دوى خبر وو چې آخري نبي به په عربو کې راځي نو دوى غصه وو او په زړه کې یې دښمني ورته گرځوله كله چې رسول الله ﷺ مدینې منورې ته هجرت وکولو دوى پوه شول چې پدې هجرت سره به اسلام زورور شي او په عربي جزیره کې به یې پښې مضبوطې شي او دوى پدې پوه شول مدینه به ددېنه وروسته د اسلام لوى مرکز وي كله چې رسول الله ﷺ د صلح حدیبیې نه بېرته بغیر د عمرې نه ستون شو نو د خیبر یهودو فکر کاوه چې دا د رسول الله ﷺ کمزوري وه او که دده په وس پوره وای نو ده به په زور هم عمره کړې وای او بغیر د عمرې څخه به نه راستنېدو نو پدې وخت کې

رسول الله ﷺ ته خبر راغلو چې د خیبر یهود د مسلمانانو سره د جنگ تیاري کوي رسول الله ﷺ فوراً په خپلو مجاهدینو باندې یرغ وکولو او هغوی ته یې وویل را ټول شئ خیبر ته د غذا لپاره په یهودو پسې ورځو سحر وختي په خیبر باندې په داسې حالت کې ورغلل چې هغوی خپلو زمکو ته په کارونو پسې روان وو او هغوی یې په قلاگانو کې محاصره کړل د هغوی سره جنگ وشو بندیان ترېنه ونيول شول او کسان ترېنه ووژل شول په بندیانو کې یوه حضرت صفیه وه .

نسب یې

د پلار له لوري : صفیة بنت حیي بن أخطب بن سعیة بن ثعلبة بن عبید بن کعب بن الخزرج بن أبي الحبيب بن النضیر بن النحام بن ناخوم .

وبنو النضیر قبيلة من ذرية النبي هارون بن عمران بن قاهات بن لاوي بن يعقوب بن إسحاق بن إبراهيم بن آزر .

مور یې : برة بنت سموأل من بني قريظة من ذرية النبي يعقوب بن إسحاق بن إبراهيم بن آزر .

دا د صحابي حضرت رفاعة بن سموأل خور وه .

پلار یې د بني النضر قبیلې مشر وو دا په مدینه منوره کې د پلار او د تره د زوی سره وه پلار یې د بني قريظة وو په جمله کې مړ شو قصه یې په

غزوة بني قريظة کې ددې سلسلې په پنځم کتاب کې تېره شوه .

د رسول الله ﷺ نه وړاندې د سلام بن مكشوح القرظي په نكاح كې وه د يو قول له مخې د سلام بن مشكم په نكاح كې وه بيا د هغه نه وروسته د كنانة بن ابي الحقيق په نكاح كې وه هغه د خيبر په جنگ كې ووژل شو او دا د څه نورو بنديانو سره اسيره شوه رسول الله ﷺ د ځان لپاره خوښه كړه بيا يې ورته اختيار وركړو چې اسلام قبلوي او كه په خپل دين پاتې كيږي ورته يې وويل : كه ته چېرته اسلام خوښ كړې زه به درسره نكاح وكوم او كه ته غواړې چې په يهوديت كې پاتې شې نو ازاده به دې كړم څه بېرته دې خپل قوم ته لاړه شه .

دې مباركې ورته وويل: يا رسول الله ﷺ مخكې ددې چې ته ما اسلام ته دروغواړې ما اسلام خوښ كړی دی زما په يهوديت كې هېڅ دلچسپي نشته او نه مې هلته پلار او ورور شته چې زه هغه خوښ كړم تا ماته د كفر او اسلام په مينځ كې اختيار راكړو نو ماته الله ① او دهغه رسول ﷺ د خپلې ازادي څخه زيات گران دي .

بيا رسول الله ﷺ ازاده كړه او نكاح يې ورسره وكوله او ددې ازادي يې ددې لپاره مهر كړو او حضرت أم سليم رضی الله تعالى عنها راغله ددې سر

يې ور گمنځ كړو عطر يې ورباندې ولگول او د رسول الله ﷺ د ملاقات لپاره يې لكه ناوې داسې جوړه كړه .

دا قصه حضرت انس ⁸ داسې كوي .

كله چې رسول الله ﷺ خيبر ته ورسېدو او هلته يې يوه قلا فتح كړه دده په مخ كې د حضرت صفية بنت حى بن اخطب ياد وكول شو چې د هغې خاوند ووژل شو او دا نوې ناوې وه نو رسول الله ﷺ ازاده كړه او بيا يې ورسره پخپله واده وكولو او أم سليم رضی الله تعالى عنها د رسول الله ﷺ د ملاقات لپاره تياره كړه په سبا كې رسول الله ﷺ وويل له چا سره چې كوم شى وي را يې دويو چا به خورما راوړې ، يو چا به غوړي راوړل او چا به ستوان راوړو او ټول يې سره شريك كړل او خلكو ته يې دعوت وركړو چې راشئ او وخورئ همدا د ددې مباركې وليمه وه دى وايي ما رسول الله ﷺ ليدو چې كله مونږ بېرته مدينې منورې ته په ستنېدو كې وو نو رسول الله ﷺ به حضرت صفيې مباركې رضی الله تعالى عنها ته خپل زنگون مبارك كېښودو او دې مباركې به ورباندې پښه كېښوده او اوښ ته به وختله . (صحيح بخاري) .

د رسول الله ﷺ سره د حضرت صفية ملاقات د خيبر نه مدينې منورې ته په لاره كې وشو په كومه شپه چې

دوی په یو ځای کې وو حضرت ابو ایوب انصاري ⁸ د رسول الله ﷺ په څوکیداري باندې مامور وو هغه ⁸ تر سحر پورې ډارېدو او سترگې یې نشوای پټولی هسې نه چې رسول الله ﷺ په خیمه کې ویده شي او صفیة ورسره خیانت وکوي د خپل قوم بدل ورڅخه واخلي او رسول الله ﷺ ته څه تکلیف ورسوي .

کله چې رسول الله ﷺ د حضرت ابو ایوب ⁸ دداسې توجه نه خبر شو دعا یې ورته وکوله ویل یې : الله ^① ابو ایوب وساته لکه زه یې چې نن شپه ساتلم .

کله چې رسول الله ﷺ حضرت صفیې رضی الله تعالی عنها ته وکتل د هغې مبارکې په مخ باندې د څپرې نشان ښکاره کېدو رسول الله ﷺ ترینه پوښتنه وکوله دا څه شی دي؟

دې مبارکې وویل یوه شپه مې خوب لیدو چې د یثرب له خوا نه سپورمې راشي او زما په لمن کې را ولویږي سبا مې دا خوب د خپل تره زوی ته وویل هغه په څپره په مخ ووهلم او راته ویې ویل : ته ددې تمه لرې چې د یثرب مشر ستاسره واده وکوي .. او دا اثر د هماغه وار څخه زما په مخ کې پاتې دی .

ددې سره د واده کولو نه د رسول الله ﷺ هدف دا وو چې څرنگه دې مبارکې خپل قوم خپلوان پلار او هرڅوک له لاسه ورکړي وو ددې سره په واده کولو يې غوښتل ددې غم سپک کړي او همدارنگه غوښتل يې چې د يهودو سره نسبي رابطه جوړه کړي د هغوی په دښمني کې به لږ سپک والی راشي .

حضرت صفية رضي الله تعالى عنها کله چې د رسول الله ﷺ کور ته راغله د ايمان ښکلی نور يې زړه او دماغ ته ور ننوتلو او د اسلام په تنفس سره يې تنفس شروع کړو د پلار او ټولو خپلوانو او ټولې کورنۍ غمونه يې ورباندې هېر کړل .

د رسول الله ﷺ 8 په بيبيانو کې چې کله حضرت صفية رضي الله تعالى عنها ور شريکه شوه نو يې غوښتل چې د ټولو بيبيانو سره ښه رويه وکوي او د ټولو سره ښه تعلق وساتي او د ښه خوی خاونده وه .

کله چې رسول الله ﷺ بېمار شو دې رضي الله تعالى عنها ويل کاش دده ﷺ په ځای باندې زه بېماره وي او دې ﷺ جوړ وي د حضرت زيد بن اسلم رضي الله تعالى عنه څخه روايت دی هغه فرمايي : په هغه بيماري کې له کومې نه چې رسول الله ﷺ وفات شو خپلې بيبيانې يې ورته را ټولې شوې وې دې مبارکې ورته ويل : قسم مې د په خداى وي يا

نبي الله زه خوښوم چې ستا دا بيماري په ما باندې
وی د رسول الله ﷺ نورو بيبيانو يو بل ته سره
په اشارو کې وکتل رسول الله ﷺ و فرمايل : والله
دا رښتيا وايي (رښتيا يې دا خوښه ده چې زما
بیماري په دې باندې وي)

د شرافت او حياء ډکه بي بي وه د لور او اصيل
ذات خاندان ځنې وه داسې ښائست يې درلود چې د
نورو بيبيانو په زړونو يې اثر کولو او حضرت
زينب بنت جحش رضي الله تعالى عنها به فرمايل :
ماته ښکاره کيږي چې دا جاريه به د رسول الله ﷺ
د زړه د حاصلولو په اړه له مونږ نه زوروره شي

حضرت صفية رضي الله تعالى عنها فرمايي : زه رسول
الله ﷺ ته پداسې حالت کې ورغلم چې د حضرت عائشي
او حضرت حفصې رضي الله تعالى عنهما څخه ماته څه
خبرې را رسېدلې وې ما رسول الله ﷺ ته وويل :
ماته را رسېدلې دي چې عائشه او حفصه ويلې دي
مونږ د صفيه څخه غوره يو مونږ د رسول الله ﷺ د
تره لورانې يو او دهغه په نکاح کې يو.

رسول الله ﷺ راته و فرمايل : تا ورته ونه ويل :
تاسې له ما څخه څنگه غوره کېدلې شئ زما خاوند
محمد پلار مې هارون او تره مې موسی عليهم
الصلوة و السلام دي)

د ډېر تيز ذهن او سليم عقل خاونده وه يوه ورځ ددې يوه وينزه وه هغه حضرت عمر رضي الله تعالى عنه ته ورغله ورته ويل يې : صفيه تر اوسه پورې د هفتې ورځ خوشوي (ديهودو مذهبي ورځ همدا وه) او حضرت صفيه تر اوسه پورې د يهودو سره همدردي لري حضرت عمر ⁸ پدې اړه لدې څخه پوښتنه وكوله دې مبارکې ورته وويل : هر چي د هفتې خبره ده نو له كومې ورځې نه چي د هغې په بدل كې ماته الله ¹ جمعه راکړېده نو د هفتې ورځ مې بيا دومره نه ده خوښه لكه جمعه .

هر چي د يهودو سره همدردي ده دا ځكه چي زه له يهودو نه يم او ټول خپلوان مې يهود دي .
بيا يې خپلې وينزې ته وويل : داسې دې ولې وكول ؟ هغې ورته وويل شيطان را باندې وكول .
بيا يې هغه وينزه ا زاده كړه او ورته يې وويل څه له ما څخه ازاده يې .

دا مباركه د حضرت معاويه په دور كې د هجرت په پنځوسم كال كې وفات شوه او د حضرت عائشې رضي الله تعالى عنها لپاره يې په زرو دينارو باندې وصيت وكولو په بقيع كې خاور ته وسپارل شوه .



أم المؤمنین حضرت میمونۃ بنت الحارث (رض)

نسب یی :

پلار یی : الحارث بن حزن بن بجیر بن ہزم بن
رویبۃ بن عبد اللہ بن ہلال بن عامر بن صعصعۃ بن
معاویۃ بن بکر بن ہوازن بن منصور بن عکرمۃ بن
خصفۃ بن قیس عیلان بن مضر بن نزار بن معد بن
عدنان .

مور یی : ہند بنت عوف بن زہیر بن حماطۃ
بن جرش بن أسلم بن زید بن سہل بن عمرو بن قیس
بن معاویۃ بن جشم بن عبد شمس بن وائل بن
الغوث بن قطن بن عریب بن زہیر بن الغوث بن
ایمن بن الہمیسع بن حمیر بن سبأ بن یثجب بن
یعر ب بن قحطان .

ددی مبارکی خورانی وی :

أم الفضل (لبابة الكبرى) د حضرت عباس ⁸
میرمن وہ .

لبابة الصغرى د ولید بن مغیرۃ المخزومی
میرمن وہ او د خالد بن ولید ⁸ مور وہ .
عصماء بنی الحارث د ابی بن خلف بنحہ وہ .
غرة بنت الحارث د زیاد بن عبد اللہ بن مالک
الہلالی میرمن وہ .

دا يې سکه خوراني وې او د مور له لوري يې نورې خوراني هم وې .

اسماء بنت عميس د حضرت جعفر ⁸ مېرمن وه له هغه نه چې کونډه شوه بيا حضرت ابو بکر صديق ⁸ وکوله له هغه ⁸ نه چې پاتې شوه بيا حضرت علي ⁸ وکوله .

سلمی بنت عميس دحمزه بن عبد المطلب مېرمن وه له هغه ⁸ نه چې کونډه شوه بيا شداد بن اسامة بن الهاد وکوله .
سلامة بنت عميس د عبد الله بن كعبن بن عنبه الخثعمي کور ودانه وه .

ددې امله ددې د مور په اړه ويل کيږي چې په دنيا کې به بيا داسې څوک نه وي چې ددېنه ښه زومان ولري ځکه چې په دنيا کې تر ټولو مخلوقاتو غوره حضرت رسول الله ﷺ ، حضرت ابو بکر صديق، حضرت حمزة ، حضرت عباس، حضرت جعفر، حضرت علي، شداد بن الهاد هې يې ټول زومان وو رښتيا هم چې ددې ښځې نه په دنيا کې بيا څوک غوره زومان نشي پيدا کولی او نه يې مخکې پيدا کړي وو .

دا بي بي اول مسعود بن عمرو الثقفي ته واده شوه تر اسلام لږ وړاندې بيا يې د هغه سره بېلتون راغلو بيا ابو رهم بن عبد العزى وکوله هغه هم ددې مبارکې نه پداسې وخت کې مړ شو چې

ددې لا ځواني وه بيا يې ايمان زړه ته ور ننوت او الله ① په اسلام باندې شرف ورکړو بيا يې د رسول الله ﷺ سره د ژوند شرکت د هجرت په ۷ کال باندې نصيب شو .

څرنگه چې دا مبارکه له هغه کسانو څخه وه چې د اسلام په شروع کې په اسلام مشرفه شوې وه او له رسول الله ﷺ سره يې د زړه مينه وه او د رښتوني مسلمانانو له جملې څخه وه کله چې رسول الله ﷺ د هجرت په اوم کال مکې مکرمې ته د عمرې لپاره راغلو نو دې خپلې خور أم الفضل مخکې تېر شول چې د حضرت عباس رضی الله تعالی عنه په نکاح کې وه سره يوه د راز خبره وکوله هغه دا وه چې که ممکنه وای چې رسول الله ﷺ زما سره واده کړی وای څرنگه چې أم الفضل د خپل خاوند حضرت عباس ⑧ څخه هېڅ خبره نه پتوله نو يې ورته وويل : زما خور وايي که کيدای شي چې رسول الله ﷺ ددې سره واده وکوي .

څرنگه چې حضرت عباس ⑧ له خپل وراره رسول الله ﷺ څخه هېڅ راز پټ نه ساتلو نو رسول الله ﷺ ته يې دا خبره ور ورسوله رسول الله ﷺ فوراً خپل د تره زوی حضرت جعفر بن ابی طالب پسې ور ولېږلو او د رسول الله ﷺ لپاره يې وغوښته ددې نه چې حضرت جعفر رضی الله تعالی عنه څنگه ووتلو دا هم

په اوبښ سپره شوه او د رسول الله ﷺ په مجلس کې حاضره شوه کله يې چې په رسول الله ﷺ باندې سترگې ولگېدلې ورته يې وويل : دا اوبښ او هغه څه چې پدې اوبښ دي ټول د الله ① او د هغه د رسول ﷺ دي .

پدې ډول باندې حضرت ميموني رضی الله تعالی عنها خپل ځان رسول الله ﷺ ته تحفه کړو او ددې په اړه آيت نازل شو چې مطلب يې وو :

او که کومه مومنه خپل ځان رسول الله ﷺ ته هبه کړي که چېرته رسول الله ﷺ دهغې سره د نکاح اراده کوله لکن دا صرف ستا لپاره د عامو مومنانو لپاره دا حکم نه دی .

رسول الله ﷺ د تېر کال د تړون له مخې په مکه مکرمه کې د دريو شپو لپاره د پاتې کېدو اجازه درلوده چې څلورمه ورځ شوه نو د کفارو لخوا کسان ورته راغلل چې حويطب بن عبد العزی پکې وو وروسته په اسلام مشرف شوی دی او رسول الله ﷺ ته يې وويل : د تړون له مخې ستاسې وخت پوره شوی دی تاسې نور لار شئ او حرم خالي کړئ رسول الله ﷺ ورته وويل : پتاسې څه بوج دی که ماته اجازه راکړئ چې دلته زه واده وکوم او ډوډۍ به تياره کړم او تاسې ته به هم پکې دعوت درکړم او تاسې به زمونږ سره په يو خوراک کې حاضر

شي؟ دوی ورته وویل : مونږ ته ستا د طعام او خوراک ضرورت نشته تاسې لار شي .

دوی له حرم څخه را ووتل د سرف نومي ځای ته او له عمرې نه يې ځان حلال کړو هلته يې ورباندې واده جوړ کړو عام خلک يې خوراک ته ور غوښتي وو مشرکين يې هم ور غوښتي وو لکن دوی هغه دعوت ونه منلو او په واده کې يې شرکت ونه کولو تر اوسه پورې د حضرت ميمونې نوم ېره وو اوس رسول الله ﷺ ورباندې ميمونه نوم کېښودو .

حضرت ميمونه رضي الله تعالى عنها چې کله له رسول الله ﷺ سره مدينې منورې ته ننوتله د دار هجرت ښځو يې ډېر گرم استقبال وکولو او له هرې خوا نه ورته د مبارکي اوازونه راتلل چې د رسول الله ﷺ په کور کې ستا قسمت وشو او دا ډېره زياته خوشحاله وه او ټولو خلکو په خپل استقبال سره دا خوشحاله کوله چې د الله او د هغه د رسول رضا حاصله کړي او په خوشحالي سره يې د رسول الله ﷺ تر کوره پورې ورسوله او پدې وخت کې ددې مبارکې عمر ۲۶ کاله وو .

د هجرت په ۵۱ کال د حضرت معاوية ⁸ په دور کې په سرف کې په حق ورسېده او هماغلته خاورو ته وسپارل شوه په کوم ځای کې چې ددې مبارکې له رسول الله ﷺ سره واده شوی وو .

او د رسول الله ﷺ په مبارک حیات کې دا آخري بي بي وه چې ده ﷺ ورسره نکاح کړې وه الله ① يې دې په جنتونو کې د ټولو مسلمانو ميندو سره درجه لوړه کړي .

أم المؤمنین حضرت ماریه القبطیة (رض)

کله چې رسول الله ﷺ صلح الحديبية نه را و گرځېدو نو د قریشو د جنجال نه تر لسو کلونو پورې بېغمه شو اوس به تر لسو کلونو پورې د مسلمانانو او قریشو په مینځ کې جنگ نه وي رسول الله ﷺ بادشاهانو ته يې لیکونه ولېږل شروع کړل او ددې کار لپاره يې په خپلو ملگرو کې غوره کسان را ټول کړل هرقل ، کسری مقوقس ، او د حبشي بادشاه ته يې لیکونه ولېږل په دوی کې يې مقوقس ته چې د الاسکندريې تر واکمني لاندې په مصر باندې بادشاه وو حضرت حاطب بن ابي بلتعۃ ⑧ ور ولېږلو چې بېرته را ستنېدو نو مقوقس رسول الله ﷺ ته ماريه قبطیة د هغې خور سیرین او د هغه ورور مابور د څه نورو تحفو سره را ولېږل په لاره کې حاطب بن ابي بلتعۃ ⑧ حضرت ماریة او د هغې خور او د هغې ورور ته

اسلام ور وړاندې کړو ماریه ⑧ او خور یې اسلام قبول کړو او ورور یې په خپل دین باندې پاتې شو بیا وروسته په مدینه منوره کې په اسلام مشرف شو د دوی سره یو لیک وو چې مقوقس پکې رسول الله ﷺ ته لیکلې وو دا د ټول مصر نه غوره تحفې دي چې ما تاسې ته وړاندې کړې نو رسول الله ﷺ ولیدل چې ماریه د ښو اخلاقو او ښه شکل لرونکې وه هغه یې له ځان سره حصاره کړه او څرنګه چې دواړه خويندې وې نو حضرت سیرین رضی الله تعالی عنها چې ددې خور وه هغه یې حضرت حسان بن ثابت ⑧ ته په نکاح ورکړه .

ماریه رضی الله تعالی عنها د رسول الله ﷺ سره په ملک یمین کې (د وینزې په شکل کې) پاتې وه او ددې امله یې په حجاب کې کړه الله ① له رسول الله ﷺ نه حمل ورکړو او د هجرت په آتم کال په ذی الحجة کې یې ماشوم پیدا شو ابراهیم او پدې پیدائښت کې یې قابله د رسول الله ﷺ ازده کړل شوې وینزه سملې وه .

د ابراهیم په ولادت سره ماریه ازاده شوه حضرت عبد الله بن عباس ⑧ فرمایي : کله چې د ماریه رضی الله تعالی عنها ماشوم پیدا شو رسول الله ﷺ ددې په اړه و فرمایي : دا خپل ماشوم ازاده کړه او ددې امله چې الله ① دېته ماشوم ورکړو نو

په موجوده بیبیانو کې لدې لحاظ نه سر لوړې شوه او ماشوم ابراهیم تر یو کال او څو میاشتو واوښتو له هغې وروسته بې‌مار شو مخکې ددې چې دوهم کال یې هم پوره شي د آتلس میاشتو په عمر کې د سه شنبې په ورځ د ربیع الاول په لسم باندې د هجرت په لسم کال وفات شو په وفات یې حضرت ماریة رضی الله تعالی عنها ډېره زیاته خفه شوه له یوې خوا ډېر ښکلی ماشوم وو ، له یوې خوا د سید المخلوقات ماشوم وو، له بلې خوا دډېنه بغیر د رسول الله ﷺ کوم بل ماشوم اوس نه وو ، له بلې خوا د همدې ماشوم په وجه دېته ازادي ورکړل شوې وه او د همدې ماشوم په وجه خو دا په ټول کور کې سر لوړې شوې وه او داسې نورې وجې وې چې ماریة قبطیة رضی الله تعالی عنها یې زیاته خفه کړه .

دا مبارکه د هجرت په شپاړسم کال په محرم کې وفات شوه او په بقیع کې خاورو ته وسپارله شوه ددې د وفات په اړه ابن منده فرمایي : حضرت ماریة رضی الله تعالی عنها د رسول الله ﷺ د وفات نه پنځه کاله وروسته وفات شوه .



حضرت زينب (رض) بنت رسول الله ﷺ

دا هم د رسول الله ﷺ لور وه مور يې حضرت خديجة رضي الله تعالى عنها وه مور يې په خپل ژوند كې خپل د خور زوی ابو العاص ته وركړې وه يو ماشوم يې وو امامه نوميدو .

ابو العاص د هغه كسانو څخه وو چې په مكه مكرمه كې د مال او امانت له نگاه نه يې ښه شهرت درلود مور يې هالة بنت خويلد د حضرت خديجه رضي الله تعالى عنها خور وه او دا سپارښتنه يې هم حضرت خديجه رضي الله تعالى عنها ته كړې وه چې زينب به دا زما د خور زوی ته په نكاح وركړو .

كله چې رسول الله ﷺ د الله ① لور ته دعوت شروع كړو د مكې كفار را ټول شول او ابو العاص ته ورغلل ورته ويل يې دا د رسول الله ﷺ لور پرېږده په مكه كې چې ستا هرڅوك خوښ وي مونږ به له هغوی سره ستا نكاح وټرو ده ورته وويل نه والله ① زه خپله ښځه په هېچا هم نه بدلوم او زه خپله ښځه ساتم او پرېښودل يې نه غواړم دې بي بي ډېر كو ښښ وکولو چې هغه مسلمان كړي لکن كوښښ ناکام وو همدارنگه رسول الله ﷺ هم ډېر كوښښ وکولو چې دا کس په اسلام مشرف کړي لکن ده اسلام قبول نه کړو .

یوه ورځ چې حضرت زینب رضی الله تعالی عنها ده ته د اسلام لوري ته ډېر دعوت ورکړو هېڅ ونه شول ده ورته وویل : والله ستا پلار مې خوښ دی او زه ورباندې د هېڅ درواغو یا دوکې یقین نه لرم ترتا نه ماته په یوه کورنۍ کې هم محبوب څوک نشته لکن ستا په اړه مې هم دا نه دي خوښ چې کوم وخت څوک پېغور درکړي چې ستا خاوند د پلرونو دین د خپلې ښځې د خوشحال کولو لپاره پرېښود او د ځان لپاره مې هم دا پېغور نه دی خوښ .

کله چې رسول الله ﷺ مدینې منورې ته هجرت وکولو نو حضرت فاطمه او أم کلثوم یې ورپسې وروسته ور وغوښتلې قصه یې مخکې د حضرت فاطمې رضی الله تعالی عنها په واقعې کې تېره شوه او حضرت رقیة رضی الله تعالی عنها د خپل خاوند حضرت عثمان رضی الله تعالی عنه سره مهاجره شوې وه نو د رسول الله ﷺ په مبارکو لورانو کې صرف حضرت زینب پاتې وه چې د خپل خاوند په کور کې وه او دا په اسلام مشرفه شوې وه خاوند یې لا کافر وو مدینې منورې ته یې د ډېر شوق سره سره څه وسیله نشوای برابرولی چې لاړه شي .

پدې وخت کې چې د بدر واقعې مینځ ته راغله ددې خاوند هم د مشرکانو سره په یو ځای د بدر په جنگ کې شرکت وکولو او هلته دی ژوندی ونیول شو او حضرت عبد الله بن جبیر الانصاري ونیولو .

حکم وشو چې هربندي به د معلومو پيسو په بدل کې خلاصول کيږي او د هر بندي کورنۍ به مدينې منورې ته هغه معلومې پيسې راوړي او خپل بندي به ورباندې خلاصوي .

حضرت زينب رضی الله تعالى عنها چې په لاس کې پيسې څه نه درلودل نو يې د خپل خاوند د خلاصولو لپاره هغه غاړکۍ ولېږله چې دې ته يې خپلې مور حضرت خديجې بي بي رضی الله تعالى عنها هغه وخت ورکړې وه کله چې ددې واده وو .

رسول الله ﷺ ته چې دا غاړکۍ ور ورسېده نو ويې لیده او ويې پېژندله چې هماغه وه کومه چې د حضرت خديجې رضی الله تعالى عنها سره رسول الله ﷺ لېدلې وه زړه يې ورته سخت نرم شو او د حضرت زينب رضی الله تعالى عنها پدې حالت باندې خفه شو خپلو صحابه وو ﷺ ته يې وويل :

که چېرته تاسې کولی شئ چې ددې بندي مفت ور خوشي کړئ او ددې غاړکۍ بېرته دېته ور ولېږئ نو داسې وکوئ .

صحابه وو ورته وويل : هو يا رسول الله ﷺ مونږ همداسې کوو .

ابو ا لعاص يې بې پيسو ور خوشي کړو او ددې غاړکۍ يې بېرته هغې مبارکې رضی الله تعالى عنها ته ور ولېږله لکن رسول الله ﷺ ورباندې يو شرط کېښودو هغه دا چې مونږ به تا مفت خوشي کړو ته

چې كله لار شي زينب به پرېږدې چې هغه دلته راشي نور به يې ته هلته نه حصاروي ده هم ورسره ومنله .

كله چې ابو العاص مكي مكرمې ته را ورسېدو نو يې حضرت زينب رضی الله تعالى عنها تياره كړه د سفر سامان يې ورته برابر كړو خپل ورور كنانة بن الربيع يې ورسره كړو هغه اوښ را وستلو دا مباركه رضی الله تعالى عنها ورباندې سپره شوه كنانة د اوښ پری ونيولو په رڼا ورځ كې د مكي مكرمې نه روان شول په مكه كې خلكو پدې اړه خبرې وكولې چې دا څنگه كېدای شي په بدر كې ددې پلار ❁ زمونږ د مكي ټول مشران ووژل او دا به اوس صحيح سلامتته مدينې منورې ته ځي؟

څه كسان پسې وړ ووتل په ذی طوی ځای كې يې دوی را گیر كړل يو كس د هبار بن الاسود بن المطلب بن اسد بن عبد العزی الفهري وړ وړاندې شو اوښ يې په نېزه باندې ووهلو دا مباركه چې د اوښ په سر په كجاوه كې وه هغه كجاوه له اوښ نه را غورځېده پدې وخت كې د زينب رضی الله تعالى عنها حامله هم وه د هغه غورځېدو له امله هغه ماشوم ضائع شو كنانة خپل غيشی را وويستلو او ټولو خلكو ته يې وويل څوك دې را نېږدې شي دا خپل غيشی پرې وړ پرېږدم نو ټول خلك ترېنه لرې شول .

ابو سفیان ورته را وړاندې شو ورته ویل یې :
 ته د اغیشی سم کړه زه درسره خبره کوم .
 هغه د غیشی مخه له ده څخه واړوله هغه ورته
 راغلو ورته ویل یې : گوره تاته هغه هرڅه
 معلوم دي چې د محمد ﷺ له لوري مونږ ته را
 رسېدلې دي اوس تا د هغه لور داسې په رڼا ورځ
 باندې را وویستله صحیح سلامتې یې هغه ﷺ ته ور
 رسول غواړې دا ته ښه کار نه کوي تا غلط کار
 وکولو چې په رڼا ورځ کې را ووتلې دا زمونږ
 کمزوري ښکاره کوي او دا زمونږ لپاره د شرم
 ځای دی زما د په خپل عمر باندې قسم وي چې دا
 مونږ له خپل پلار نه دلته حصاره کړو دې ته
 زمونږ هېڅ ضرورت نشته مونږ نه غواړو چې دا
 دلته بندي کړو بلکه داسې په ښکاره سره له
 مونږ نه صحیح سلامتې تلل زمونږ لپاره د شرم دی
 داسې وکوه چې اوس دا بېرته و گرځوه د شپې په
 تیاره کې بیا را ووزئ او دا یې خپل پلار ته ور
 ورسوه هېڅوک هم تاته څه نه وایي دا خبره دده
 زړه ته ور ننوتله او همداسې یې وکول .
 حضرت زینب رضی الله تعالی عنها مدینې منورې ته
 لاړه او خاوند یې د کفر په حالت کې په مکه
 مکرمه کې پاتې شو د مکې تر فتح نه یو څه وخت
 وړاندې ابو العاص د یوې قافلې سره د قریشو د
 تجارت لپاره شام ته تللی وو له هغې خوا نه چې

راتلو نو په لاره کې د رسول الله ﷺ د ملگرو د یوې سړيې سره مخامخ شو هرشی یې ترې واخیستل دی د شپې په تیاره کې په تېښته بریالی شو او مدینې منورې ته یې زینب رضی الله تعالی عنها ته ځان را ورسولو دهغې نه یې امان و غوښتو هغې ورته امان ورکړو .

کله چې سحر وختي رسول الله ﷺ مانځه ته و درېدو الله اکبر یې وویل خلکو هم اقتداء پسې وکوله حضرت زینب رضی الله تعالی عنها د زنانه وو له خوا نه اواز وکولو ویل یې : ما ابو العاص بن الربیع ته امان ورکړی دی کله چې رسول الله ﷺ سلام وگرځولو نو ویې ویل : ای خلکو تاسې هغه څه واورېدل کوم چې ما واورېدل؟ دوی ورته وویل هو!

رسول الله ﷺ وویل : زما د په هغه ذات قسم وي چې د محمد نفس یې په لاس کې دی زه په هېڅ هم نه یم خبر تردې چې ما هغه څه واورېدل کوم چې تاسې واورېدل ..

بیا خپلې لور حضرت زینب رضی الله تعالی عنها ته ورغلو ورته یې وویل : دهغه عزت وکوه او خپل ځان ته یې نېږدې مه در پرېږده ته هغه ته نه یې روا .

بیا رسول الله ﷺ د خلکو نه وغوښتل چې هغوی ته هر هغه څه ورکړي چې له دوی نه اخستل شوي دي

ده هغه ټول شيان را ټول کړل او مکې ته روان شو هلته يې ټولو خلکو ته د هغوی مالونه ور وويشل بيا يې خلکو ته اعلان وکولو ای قريشو ! په ما باندې د چا حق پاتې شو؟

خلکو ورته وويل : نه بس تا په خپل امانت باندې ډېره ښه وفا وکوله ته د عزت خاوند يې . ده وويل : نو ښه ده زه اوس ددې گواهي ورکوم چې الله ① يو دی شریک نه لري محمد ﷺ د الله ① رسول دی زه د اسلام نه په مدينه کې صرف دې خبرې بند کړی وم چې تاسې به بيا گمان کوئ چې ما ددې لپاره اسلام قبول کړو چې ستاسې مالونه وخورم کله مې چې ستاسې مالونه تاسې ته درکړل بس زه اوس ترې فارغ شوم نو ځکه مې اوس خپل اسلام اعلان کړو .

بيا را ووتلو تردې چې مدينې منورې ته را ورسېدو رسول الله ﷺ ته راغلو وروسته د شپږو کلونو څخه يې حضرت زينب رضي الله تعالى عنها بېرته په هماغه زړه نکاح باندې ورکړه .

دا مبارکه رضي الله تعالى عنها چې کله هبار بن الاسود غورځولې وه دهغه وخت نه وروسته يې تکليف درلود او دهغه وخت غورځېدلو نه دې مبارکې ته ضربه رسېدلې وه د هجرت په آتم کال يې تکليف زيات شو او په مدينه منوره کې په حق ورسېده ددې امله ددې په شهادت کې هېڅ شک نشته .

❁ رقية بنت سيدالخلق رسول الله

مور يې حضرت خديجة رضی الله تعالى عنها وه تر نبوت وړاندې عتبه بن ابي لهب ته په نکاح ورکړل شوې وه کله چې رسول الله ❁ د الله ① له لوري نه پیغمبر شو ابو لهب یې خپل زوی ته وویل : زما سر ستا له سر نه حرام دی (ته عاق یې) که تا د رسول الله ❁ لور طلاقه نه کړه مخکې ددې چې واده یې وشي هغې ته یې طلاق ددې لپاره ورکړو چې رسول الله ❁ ددې په حالت باندې وځوروي .

د یوه روایت له مخې ابو لهب خپلو دوو زامنو عتبه او عتبیه ته د رسول الله ❁ دوه لوراني په نکاح کړي حضرت رقية او حضرت أم کلثوم رضی الله تعالى عنهما کله چې رسول الله ❁ د مکې قریش د الله ① لور ته را وبلل او هغوی یې د بتانو له عبادت څخه منع کړل نو هغوی یې دواړه لوراني بېرته ورته طلاقې کړي ددې لپاره چې دی ❁ پرې خفه کړي .

کله چې د حضرت رقية رضی الله تعالى عنها مور حضرت خديجة په اسلام مشرفه شوه نو حضرت رقية هم په اسلام مشرفه شوه .

کله چې د ابي لهب زوی طلاقه کړه بیا یې حضرت عثمان بن عفان رضی الله تعالى عنه ته په نکاح ورکړه حضرت عثمان هغه کس وو چې په دیانت

مالداري ښائست او هرڅه کي په مکه کي وتلی وو له اول نه هم چي کله دی خبر شو چي محمد ﷺ خپله لور د ابي لهب زوی ته ورکړه نو دی ورباندې خفه شوی وو لکن بالآخره الله ① بېرته همده ته ورکړه الله ① ده ته ترېنه یو زوی ورکړو عبد الله نومیدو او حضرت رقیه رضی الله تعالی عنها ته أم عبد الله هم ویل کیږي .

کله چي په مکه مکرمه کي په مسلمانانو ژوند سخت شو نو رسول الله ﷺ صحابه وو ته اجازه وکوله چي حبشي ته هجرت وکوي هلته ښه ژوند وو څوک چي تللي وو هلته یي په ارام سره د خپل دین کارونه کولی شول د چا ورباندې اعتراض نه وو کله چي حضرت عثمان ⑧ حبشي ته د تللو اراده وکوله نو رسول الله ﷺ ورته وویل رقیه هم له ځان سره بوزه بیا چي کله د دوی د سفر وخت وو حضرت اسماء رضی الله تعالی عنها یي پسې ور ولېږله چي احوال یي راوړي هغه لاره ویي کتل بېرته راغله رسول الله ﷺ ته یي وفرمایل : ما ولیدل چي حضرت عثمان ⑧ هغه په خره باندې سپره کړه او د بحر په لور یي حرکت وکولو بیا رسول الله ﷺ حضرت ابو بکر صدیق ⑧ ته ویل : د حضرت لوط او حضرت ابراهیم علیهما السلام نه وروسته دا اول مهاجرین دي .

بيا له حبشي نه دواړه مدينې منورې ته لاړل كله چې مسلمانان بدر ته وتل نو رسول الله ﷺ حضرت عثمان ته ويلي وو چې ته ددې امله له مونږ سره مه څه چې حضرت رقية رضی الله تعالی عنها بيماره وه او هغه بيماري يې سخته شوه او له هماغه بيماري نه وفات شوه بڼځې را ټولې شوې ورباندې ژړل يې حضرت عمر ⁸ هغوی په دُره وهلې او ژړا ته يې نه پرېښودې .

رسول الله ﷺ يې لاس ونيولو او ورته ويل يې : پرېږده چې وژاړي .

بيا يې ورته و فرمايل : وژاړئ او د شيطان په شان رملارې مه وهئ هغه چې د زړه او سترگو نه وي هغه ژړا رحمت وي او د الله له لوري نه دا رحمت د انسانانو په زړونو کې اچول شوی دی او هغه چې په لاس او ژبه سره وي (ځان پکې وهل کيږي او په ژبه فرياد کيږي) دا د شيطان له لوري نه وي .

د خښولو په وخت کې يې حضرت فاطمه رضی الله تعالی عنها د قبر په خوا کې ناسته وه ژړل يې او رسول الله ﷺ به د هغې مبارکې له سترگو نه اوښکې وچولې .

ددې روايت په اړه ځينې خلک فرمايي : كله چې رقية وفات كېده رسول الله ﷺ په بدر كې وو نو دا واقعه به د بل چا وي او يا د اچي دوی كله له

بدر نه را ستانه شول نو بيا يي قبر ته ورغلل .

حضرت أم كلثوم (رض) بنت رسول الله

دا هم د رسول الله ﷺ لور وه مور يي حضرت خديجه رضي الله تعالى عنها وه .

تر اسلام وړاندې دا عتيبة بن ابي لهب ته په نكاح وركړل شوې وه مخكې ددې چې واده ورباندې جوړ كړي رسول الله ﷺ مبعوث شو كله چې رسول الله ﷺ د مكې خلك اسلام ته را وبلل او هغوی يي د بتانو له عبادت څخه منع كړل نو ابو لهب خپل زوی ته وويل چې د محمد ﷺ لور ور طلاقه كړه ترڅو هغه ورباندې خفه شي او هسې هم كفارو د رسول الله ﷺ په اړه د هرډول زياتي كولو څخه مخ نه اړولو او دا كار هم يو له هغه كارونو څخه وو چې غرض او مطلب يي صرف رسول الله ﷺ ته يو ډول تكليف وركول وو او بس .

او نور كفار هم عتيبة ته راغلل چې د محمد لور ور خوشې كړه چې ستا بل هرڅوك خوښ وي مونږ به يي تاته په نكاح كړو ده ورته وويل كه تاسې ماته د ابان بن سعيد بن العاص او يا د سعيد بن العاص لور په نكاح راكړئ نو زه به د محمد

✽ لور ورطلاقه کړم بیا یې د سعید بن العاص لور په نکاح ورکړه او حضرت أم کلثوم رضی الله تعالی عنها یې ترېنه طلاقه کړه او تردې دمه لا د دوی واده نه وو شوی .


کله چې عتیبه د رسول الله ✽ لور مبارکه طلاقه کړه ددې لپاره چې رسول الله ✽ ته ښه پوره ازار ورکړي نو په رسول الله ✽ پسې راغلو ورته ویل یې : ته له خپل دین څخه واوښتي ما ستا لور در طلاقه کړه بیا یې رسول الله ✽ ته لاس ور واچولو او دهغه ✽ مبارک قمیص یې ور باندې وشکولو بیا رسول الله ✽ ورته ښېرا وکوله ورته ویل یې : زه د الله ① نه غواړم چې په ده باندې سپی مسلط شي .

عتیبه څه وخت وروسته د تجارانو سره د شام په لور سفر وکولو تردې چې یو ځای ته ورسېدو چې زرقاء یې ورته ویل : یو زمری راغلو د شپې تر دوی تاو شو عتیبه ویل : وی مورې! دا زمری لکه چې ما خوري لکه محمد ✽ چې ماته ښېرا کړې وه زه ابن ابي کبشه مړ کړم پداسې حال کې چې هغه په مکه کې دی او زه په شام کې يم د خلکو په مینځ کې زمري صرف په ده باندې حمله وکوله خوله یې ورباندې ولگوله او څو ځله یې و ځنلو او مړ یې کړو .

کله چې حضرت رقية رضی الله تعالی عنها د هجرت په دریم کال وفات شوه حضرت عثمان رضی الله تعالی عنه ورپسې ډېر زیات خفه وو حضرت ابو هريره ⁸ فرمایي رسول الله ﷺ د حضرت عثمان ⁸ سره د جومات په دروازه کې مخامخ شو ورته ویل یې : ای عثمانه دا جبریل دی ماته وایي چې الله تاته أم کلثوم په هغه مهر کې په نکاح درکړه څومره چې د حضرت رقية وو .

په یو روایت کې دي چې رسول الله ﷺ فرمایي : که زما څلوېښت لورانې وی نو یوه یوه به مې حضرت عثمان ⁸ ته ورکوله ترڅو چې یوه هم نه وی پاتي .

د هجرت په نهم کال په شعبان کې وفات شوه حضرت اسماء بنت عمیس او حضرت صفية بنت عبد المطلب رضی الله تعالی عنهما ورته غسل ورکړو د یو روایت له مخې د انصارو څه ښځو ورته غسل ورکړو چې أم عطية رضی الله تعالی عنها هم پکې وه .



حضرت فاطمه (رض) بنت رسول الله ﷺ

نسب یی :

د پلار له لوري : فاطمة بنت رسول الله محمد ﷺ بن عبد الله بن عبد المطلب بن هاشم بن عبد مناف بن قصي بن كلاب بن مرة بن غالب بن فهر بن مالك بن قريش بن كنانة بن خزيمة بن مدركة بن إلياس بن مضر بن نزار بن معد بن عدنان.

والده رضى الله تعالى عنها يى : خديجة بنت خويلد بن أسد بن عبد العزى بن قصي بن كلاب بن مرة بن غالب بن فهر بن مالك بن قريش بن كنانة بن خزيمة بن مدركة بن إلياس بن مضر بن نزار بن معد بن عدنان.

لقبونه يى :

الزهراء .

دې مبارکې ته دا نوم هم اخستل کېدلو ځکه دا مبارکه په رنگ کې سپينه او سور والى پکې وو او هغه رنگ چې سور او سپين رنگ پکې وي عرب ورته ازهر وايي او مونږ يې زهرا دى .
البتول .

دا له تبتل څخه دى جدايي او له ښځو نه بېلتون ته وايي او دېته ځکه بتول وېل کېدل چې دا په نېکو صفاتو کې د دنيا له ښځو نه بېله وه .
الصدیقة .

صديقه په عربي کې رښتونې ته وايي او دا مبارکه رضی الله تعالیٰ عنها ددې لقب رښتونی مصداق وو چې همېشه به یې رښتیا ویل .
الطاهرة .

د طاهرة معنی ده پاکه او ښکاره خبره ده چې په پوره پیمانه د الفظ صرف په دې مبارکه باندې په ښه توګه صادق وو .
الحوراء الانسية .

يعني انساني حوره رسول الله ﷺ د حضرت عائشي رضی الله تعالیٰ عنها په روایت کې فرمایي کله چې زه جبریل ﷺ جنت ته نننه ایستلم او یوه مڼه یې راکړه ما چې هغه وخوړه د هغې نه زما په بدن کې ماده جوړه شوه کله چې زه د حضرت خدیجې رضی الله تعالیٰ عنها سره یو ځای شوم د هغه وخت نه حضرت فاطمه رضی الله تعالیٰ عنها پیدا شوه هغه حوراء الانسية (انساني حوره) د زما چې کله جنت ته زړه وشي زه حضرت فاطمة رضی الله تعالیٰ عنها ښکل کړم .

أم الائمة

يعني د امامانو مور په رښتیا سره چې دا مبارکه رضی الله تعالیٰ عنها د حضرت حسن او حضرت حسين رضی الله تعالیٰ عنهما مور وه .
المنصورة .
الصادقة .
المحدثة .

الريحانة .

البضعة .

دا ټول ددې مبارکې لقبونه وو .

دا مبارکه رضی الله تعالی عنها د رسول الله ﷺ تر ټولو کشره لور وه او دهغې هستي لور وه چې په ټول عالم کې اول په اسلام مشرف شوې وه .

او دهغه هستي په نکاح کې وه چې د ماشومانو له دنیا نه اول په اسلام مشرف شوی وو حضرت علي ⁸

او له ماشوم توب نه د رسول الله ﷺ غښتلی مجاهد وو او د اسلام څلورم خلیفه وو او حضرت فاطمه رضی الله تعالی عنها د سیدا شباب اهل الجنة حضرت حسن او حضرت حسین رضی الله تعالی عنهما مور بی بی وه .

د حضرت فاطمې رضی الله تعالی عنها تولد د جمعي په ورځ د جمادي الثاني په شلم د بعثت نه پنځه کاله وړاندې وو او دا هغه کال وو چې رسول الله ﷺ د کعبې مبارکې په تعمیر کې له قریشو سره شرکت کولو او کله چې ټول قریش پدې سره وړان شول چې د حجر اسود په خپل ځای د کېښودلو سعادت باید څوک حاصل کړي نو هغه حل هم ورته رسول الله ﷺ را ویستلی وو تفصیلي قصه یې په مخکې برخو کې تېره شوېده .

حضرت خدیجه رضی الله تعالی عنها به چې له فاطمې رضی الله تعالی عنها سره وه ډېره زیاته به

خوشحاله وه چې دې مبارکې ته به يې کتل ځکه ددې حرکات او سکنت يې اکثر خپل والد محترم ته ورته وو .

حضرت عائشه رضی الله تعالی عنها فرمایي ما تر فاطمې رضی الله تعالی عنها څخه زیات څوک د رسول الله ﷺ سره مشابه نه دي لیدلي .

حضرت ابو هريره **8** روایت کړی دې چې رسول الله ﷺ فرمایل : د فاطمې نوم فاطمه ددې امله کېښودل شو چې الله ﷻ دا له اور نه ساتي او فطم پرې کولو ، قطع کولو او لرې کولو ته وایي .

څرنگه چې حضرت فاطمه رضی الله تعالی عنها د رسول الله ﷻ په مبارک کور کې را لویه شوه له ماشوم توب نه په ښواو غوره خویونو باندې ښکلې وه دا د پنځو کلونو وه چې رسول الله ﷻ ته وحی راتلل شروع شول له هغه وخت نه ددې رضی الله تعالی عنها په ژوند کې هم مشکلات را ټوکېدل شروع شول او کله به چې رسول الله ﷻ د مشرکینو له خوا ځورول کېدو نو دا رضی الله تعالی عنها به هم ورسره ځورېده او هغه ډېر سخت حالت وو کله چې دې وکتل رسول الله ﷻ په سجده پروت وو او د مکې مکرمې کم عقل قریش عقبه بن ابی معیط گندګي را واخیسته او د رسول الله ﷻ په سر يې ور

وغورخوله دا مبارکه پخپله راغله او د رسول الله

ﷺ د سر نه يې هغه گندګي لرې کړه .

په هغه وخت کې ددې ژوند هم له تکليفونو څخه ډک شو کله چې د مکې قریشو په بني هاشم کورنۍ باندې د دريو کلونو لپاره د خوراکي توکيو بنديز ولګولو او د دوی نه يې غوښتل چې محمد ﷺ دې دوی ته حواله کړي او پدې دريو کلونو کې د خوراکي توکيو دومره سختي راغله چې خلک دې ته اړ شول چې د ونو پانې وخوري او صرف په پټه لاره د شپې په ډېر تکليف يو څه محدود خوراک هلته ور رسېدلو نورې ټولې لارې ورباندې تړل شوې وې .

دا وخت چې د فاطمې رضي الله تعالى عنها د ماشوم توب وخت وو نو ددې په صحت باندې زيات تاثير پرېوتلو او پدې دريو کلونو کې دې مبارکې رضي الله تعالى عنها ته د کافي خوراک د نه رسېدلو له امله ددې صحت خراب شو او ټول عمر به يې ددې امله تکليف ليدلو او بيمارېدله به لکن بيا هم الله ① ټينګ ايمان او ايماني قوت ورکړی وو د الله ① په عبادت کې يې هېڅ کمۍ نه کولو او د خپل والد محترم سره په هر مشکل کې داسې څنګ په څنګ ولاړه وه چې رسول الله ﷺ به کله هم د تنهائي احساس نه کولو او هغه ټوله مرسته يې ورسره کوله کومه به چې ددې مبارکې مور رضي الله

تعالیٰ عنهما له رسول الله ﷺ سره کوله ددې امله ددې په نومونو کې یو نوم أم ابیها (د خپل پلار مور) هم دی .

کله چې رسول الله ﷺ مدینې منورې ته ورسېدو په دوی پسې یې قاصد را ولېږلو دا او أم کلثوم رضی الله تعالیٰ عنهما د هغه سره مدینې منورې ته لاړې او حضرت علي رضی الله تعالیٰ عنه د ا وخت په مکه مکرمه کې ددې لپاره پاتې شو چې ځینې خلکو د رسول الله ﷺ سره امانتونه ایښي وو رسول الله ﷺ ده ⑧ ته امر کړی وو چې خلکو ته یې امانتونه ور وسپاره او بیا ته هم راځه .

دوی دواړه مبارکې خويندې رضی الله تعالیٰ عنهما چې کله د مکې مکرمې نه بهرته را ووتلې مدینې منورې ته روانې وې نو دا سفر یې په امن سره پای ته ونه رسېدو لږ ساعت وروسته یو کافر حویرث بن نقیذ ورپسې ورغلو او دوی یې دواړه له اوبښ نه زمکې ته را وغورځولې پدې وخت کې فاطمه رضی الله تعالیٰ عنها ډېره زیاته کمزورې وه هغه اوبښ یې ددوی څخه و گرځولو او دوی یې په پښو باندې مدینې منورې ته پرېښودې بیا هغوی دا ټوله لاره په پښو باندې ووهله رسول الله ﷺ د دوی په تکلیف باندې ډېر زیات خفه شو او د هغه کس په اړه یې وویل څوک یې چې مړ کړي ورته اجازه ده .

کله چې مدينې منورې ته لاړل هلته د رسول الله ﷺ خپل کور شو نو رسول الله ﷺ د حضرت عائشې رضی الله تعالی عنها سره واده وکولو نو ډېرو مشرانو صحابه وو چې تر اوسه پورې ددې امله حضرت فاطمه له رسول الله ﷺ څخه نه غوښته چې دوی ويل د رسول الله ﷺ په کور کې د فاطمې رضی الله تعالی عنها ضرورت دی نو اوس پوهېدل چې عائشه رضی الله تعالی عنها اوس د رسول الله ﷺ په کور کې شته نو د حضرت فاطمې رضی الله تعالی عنها غوښتلو پسې یو په بل پسې راتلل لکن رسول الله ﷺ به دوی ته عذر ويل تردې چې څه انصارو حضرت علي رضی الله تعالی عنه ته د فاطمې رضی الله تعالی عنها د غوښتلو مشوره ورکړه او دی یې پدې کار کولو ور زړور کړو تردې چې د حضرت فاطمې رضی الله تعالی عنها د غوښتلو لپاره د رسول الله ﷺ مجلس ته حاضر شو یو څه وخت په مجلس کې کېناستو زړه یې ونشوای کولی چې رسول الله ﷺ ته دا خبره ور یاده کړي رسول الله ﷺ پوه شو چې دده په زړه کې څه دي لکن دی نشي ویلی نو یې ورڅخه پوښتنه وکوله د ابي طالب د زوی څه ضرورت دی؟ .

حضرت علي ﷺ 8 ورته ويل : ما فاطمه بنت رسول الله ﷺ یادوله .

رسول الله ﷺ ورته وويل : په خير راغلي هر کله راشي .

دې خبرې د حضرت علي ⁸ زړه ته خوشحالي ور ننه ايسته او په مطلب يې پوه شوه چې د رسول الله ﷺ مطلب دی هو يو څه وخت وروسته يې بيا له رسول الله ﷺ سره خبرې وکولې او يوه زغره يې بي بي ته په مهر کې ورکړه رسول الله ﷺ د دوی لپاره دعا وکوله :

اللهم بارک فيهما وبارک عليهما وبارک لهما في نسلهما

ترجمه : اى الله په دوی کې برکت واچوه او په دوی باندې خپل برکت نازل کړه او د دوی په نسل کې برکت واچوه .

د حضرت علي ⁸ په کور کې د حضرت فاطمې رضی الله تعالی عنها ژوند په يو غريب کور کې ژوند وو نعمتونه او راحتونه د دوی په کور کې نه وو حضرت علي ⁸ فرمايي : کله چې ما د فاطمې رضی الله تعالی عنها سره واده وکولو زمونږ په کور کې د گډ (پسه) يوه خرمن وه د شپې به ورباندې خملاستو او د ورځې به ورباندې کېناستلو .

د کور کارونه ټول بي بي ته ور پاتې وو او حضرت علي ⁸ به په کارونو کې ورسره مرسته کوله يو وخت چې د رسول الله ﷺ سره خادمان

پیدا شول غلامان وو نو حضرت علي ⁸ حضرت فاطمې ته وويل : که دې پدې وخت کې د خپل والد محترم ❀ نه د ځان لپاره خادم غوښتي وي ؟

دا مبارکه راغله د رسول الله ❀ په مجلس کې حاضره شوه لکن وشرمېده او سوال يې ترې ونه کولو رسول الله ❀ ورڅخه پوښتنه وکوله لورې څنگه راغلې يې؟ دې مبارکې رضی الله تعالی عنها ورته و فرمايل : صرف ستاسې سلام ته راغلې وم . سبا بيا ورته راغله رسول الله ❀ ورته وويل : لورې څه شی دې په کار دي؟ دا غلې شوه بيا حضرت علي ⁸ ورته وويل : زمونږ د کور کار زيات دی او دا فاطمه رضی الله تعالی عنها په ميچن باندې دومره ډېر غنم اوږه کړل چې په لاسونو کې يې فرق راغلو او له تاسې سره خو اوس غلامان شته که مونږ ته مو يو خادم راکړی وای ؟

رسول الله ❀ ورته وويل : نه والله دا زه اوس تاسې ته نشم درکولی هلته اصحاب الصفة (د رسول الله ❀ طالبان) ډېر زيات وړي دي لما سره دومره څه نشته چې په هغوی باندې خوراک وکوم نو زه دا خرڅول غواړم او پيسې يې په هغوی باندې مصرف کول غواړم .

دوی د واره بېرته کور ته را ستانه شول حضرت رسول الله ﷺ په دوی پسې راغلو چې که دوی خفه شوي وي نو خوشحال به یې کړي او د دوی په کور کې یې دوی ته په مهرباني سره ویل : زه تاسې ته داسې څه در وښیم چې له هغه څه نه غوره وي د کوم چې تاسې سوال کړی وو؟ دوی ورته وویل هو راته وښایه یا رسول الله ﷺ .

رسول الله ﷺ ورته ویل : دا څه کلمې دي ماته حضرت جبریل را ښودلي دي د هر مانځه څخه وروسته : لس ځله سبحان الله لس ځله الحمد لله او لس ځله الله اکبر وایاست او کله چې د شپې خپلې بسترې ته تلئ نو درې دېرش ځله سبحان الله درې دېرش ځله الحمد لله او څلور دېرش ځله الله اکبر وایاست .

د حضرت فاطمې رضی الله تعالی عنها په جولی کې هغه وخت نېکبختي و غورځېده چې اول ماشوم یې پیدا شو د هجرت په دریم کال رسول الله ﷺ ورباندې ډېر زیات خوشحال شو په غور مبارک کې یې اذان ورته وکولو او حسن نوم یې ورباندې کېښودو په اومه ورځ یې عقیقه ورباندې وکوله وېښته یې ورباندې غوڅ کړل او دهغه وېښتو په اندازه وزن یې سپین زر خیرات کړل په مخ مبارک کې حضرت حسن ⑧ رسول الله ﷺ ته ډېر زیات ورته شوی وو حضرت حسن ⑧ د یو کال وو چې حضرت حسین

8 ورپسې پيدا شو د هجرت په څلورم كال دواړو د رسول الله ﷺ په زړه كې د مينې ځاى درلود او رسول الله ﷺ به فرمايل : يا الله ① زه د دوى دواړو سره محبت كوم ته يې محبوب و گنې او هغه څوك محبوب وگنې چې له دوى سره مينه كوي د هجرت په پنځم كال يې ماشومه پيدا شوه چې رسول الله ﷺ ورباندې زينب نوم كېښود او دوه كاله وروسته يې بله ماشومه پيدا شوه رسول الله ﷺ د هغې لپاره أم كلثوم نوم خوښ كړو .

رسول الله ﷺ د فاطمې رضی الله تعالى عنها سره بې ساري مينه كوله او كله به چې له مدينې منورې نه بهر ته تلو په ټوله كورنۍ كې به يې وروستني ليدل د حضرت فاطمې سره وو او كله به چې له سفر نه را ستون شو اول به جومات ته لاړو دوه ركعته مونځ به يې وكولو او بيا به يې اول ليدل له فاطمې رضی الله تعالى عنها سره وو او بيا به د نورو بيبيانو سره ملاقي شو .

رسول الله ﷺ به فرمايل : حضرت فاطمه زما ټوټه ده چا چې هغه غصه كړه زه يې غصه كړم او رسول الله ﷺ به چې د فاطمې رضی الله تعالى عنها سره كوم زيور يا بل داسې څيز وليدو نو دېته به يې ويل دا خرڅ كړه او قېمت يې خيرات كړه ځكه چې په رسول الله ﷺ دا ډېره زياته گرانه وه او په هغه

څه يې ورته امر کولو چې ددې د آخرت لپاره غوره خبره وه .

يو وخت حضرت علي ⁸ غوښتل چې د ابې جهل د لور سره نکاح وکوي رسول الله ﷺ پدې خبره غصه شو او خلکو ته يې خبرې کولې او ورته يې وفرمايل : بېشکه هشام بن مغیره زما نه اجازت غوښتی دی چې دوی خپله لور علي بن ابې طالب ته په نکاح ورکړي زه هغوی ته اجازه نه ورکوم بيا اجازه نه ورکوم او بيا اجازه نه ورکوم مگر که علي بن ابې طالب غواړي چې زما لور طلاقه کړي او دهغوی لور په نکاح واخلي زه کوم حلال شی نه حرام کوم او نه کوم حرام شی حلال کوم لکن الله ¹ به نه جمع کوي د رسول الله ﷺ او د الله ¹ د دښمن لور په يو کور کې هېڅکله .

بيا ددېنه وروسته حضرت علي ⁸ هغه اراده پرېښوده .

د رسول الله ﷺ تر وفات وړاندې چې کله حضرت فاطمه رسول الله ﷺ ته راغله نو په خوا کې ورسره کېناسته رسول الله ﷺ څه پټې خبرې ورسره وکولې حضرت فاطمې رضی الله تعالی عنها وژړل او بيا يې څه پټې خبرې ورسره وکولې نو بيا په خدا شوه حضرت عائشه رضی الله تعالی عنها فرمايي چې ما ددې خدا او ژړا دواړو ته کتل بيا ما ورڅخه

پوښتنه وکوله چې ولې دې وژړل او ولې د وخنډل لکن دې ځواب را نه کړو ځکه چې د والد محترم راز يې نه ښکاره کول غوښتل .

بيا چې کله رسول الله ﷺ وفات شو نو ما ورڅخه پوښتنه وکوله دې مبارکې راته وويل : اول يې راته پټ وويل چې په هرکال کې به يو ځل جبريل راتلو لما سره به يې قرآن کریم تېرولو او سر کال دوه ځلې راغلو نو داسې ښکاره کيږي زما د اجل وخت را نېږدې شوی دی ته به صرف صبر کوي دې خبرې زه وژړولم .

بيا ېې راته وويل : اى فاطمې ته پدې نه يې خوشحاله چې په آخرت کې به ته د ټولې دنيا د ښځو مشره وي او زما په کور کې به ته تر ټولو وړاندې اول په ما پسې راځي ؟ دا مبارکه وايي چې بيا ما وخنډل .

کله چې په رسول الله ﷺ باندې تکليف زيات وو نو فاطمه رضي الله تعالى عنها يې په خوا کې ناسته وه او فرياد يې کول چې دا زما په پلار څومره تکليف دی رسول الله ﷺ ورته و فرمايل : لورې د نن څخه وروسته به ستا په پلا رباندې تکليف نه وي .

کله چې د رسول الله ﷺ د وفات وخت را نېږدې شو حضرت فاطمې رضي الله تعالى عنها وژړل رسول الله ﷺ ددې اواز واورېدو رسول الله ﷺ ورته وفرمايل :

ای بچی مه ژاره کله چې زه وفات شوم ته ووايه
 انا لله و انا اليه راجعون هر انسان ته چې
 مصيبت ورسيري او بيا دا ووايي الله ﷻ دهغه
 مصيبت عوض ورکوي حضرت فاطمه رضي الله تعالى
 عنها ورته وويل : ستا عوض هم يا رسول الله ﷺ ؟
 رسول الله ﷺ ورته وويل : زما عوض هم .

کله چې رسول الله ﷺ وفات شو حضرت فاطمه رضي الله
 تعالى عنها حضرت انس ⁸ ته فرمايل : تاسي
 څنگه وکولی شول چې په رسول الله ﷺ باندې مو
 خاورې اړولې؟ حضرت فاطمه وژړل او صحابه يي
 هم وژړول .

د رسول الله ﷺ د وفات څخه يو څه وخت وروسته هغه
 رضي الله تعالى عنها هم بيماره شوه او د بيماري
 وخت يې ډېر نه وو يو څه وخت بيماري يې تېره
 کړه او په همدې کال کې د جمادى الثاني په
 دريم د يو قول له مخې د جمادى الثاني په شلم
 او د يو غوره قول له مخې په همدې کال کې د
 دوشنبې يا سه شنبې په شپه د رمضان په يولسم
 تاريخ د ۲۹ کلونو په عمر کې په حق ورسېده .



مختلف واقعات

حضرت خدیجہ د هر غم تسلي

حضرت رسول الله ﷺ فرمائي چې زما په ژوند کې داسې غم نه وو چې د حضرت خديجې رضي الله تعالى عنها سره په خبرو او د دهغې سره په تسكين باندې به نه سپکېدلو عفيف كندي وايي زه يو وخت په څه سودا كولو پسې مكې ته راغلم او د عباس سره مې شپه شوه سحر وختي چې د عباس سره راغلم ومې كتل په حرم كې پو ځوان راغلو سر يې اسمان ته پورته كړو او قبلې ته يې مخ كړو نيت يې وتړلو په مانځه و درېدو لږ وخت نه وو تېر شوى چې يو بل كس راغلو داوولني ځوان په خوا كې هغه هم په مانځه ودرېدو او لږ وخت چې تېر شو يوه زنانه را ووتله او هغه هم د دوى دواړو په شا كې په مانځه ودرېده ما عباس ته وويل : داسې ښكاره كيږي لكه په مكه كې چې انقلاب راتلونكى وي.

عباس راته وويل : هو ! تاته معلومه ده چې دا درى كسان څوك دي؟

ما ورته وويل : نه زه يې نه پېژنم چې څوك دي .

بيا عباس راته وويل : دا ځوان او دا كشر ماشوم دواړه زما ورېرونه دي هغه ځوان د

عبدالله بن عبد المطلب زوی محمد ﷺ دی او هغه کشر ځوان د ابوطالب بن عبدالمطلب زوی علي ⁸ دی او شا ته ورپسې ولاړه بڼه زما د وراره محمد بن عبد الله ﷺ مېرمن خدیجه بنت خویلد ده زما وراره دعوه کوي چې د هغه دین الهامي دی او هغه هر کار د الله ¹ له لوري نه په حکم سره کوي لکن تر اوسه پورې د دوی نه بغیر په دین کې تراوسه پورې نور څوک نه دي داخل شوي د عباس ⁸ دا خبرې مې چې واورېدې په زړه کې مې شوق پیدا شو چې کاش زه یې څلورم شوی وای .



د حضرت سودة سره نکاح

کله چې حضرت خديجه رضی الله تعالى عنها وفات شوه رسول الله ﷺ ورباندې سخت خفه وو له يوې خوا يې بي بي په هر مشکل کار کې ملگرتيا کوله او له بله پلوه يې ورسه ډېره زياته مينه وه او له بله پلوه به يې چې بي موره فاطمه لېده نو زړه به يې ورته سوزېدو او ډېر وخت به په کور کې د ننه وو بهر به نه راوتلو يو ورځ حضرت خوله بنت حکيم رضی الله تعالى عنها ورته راغله رسول الله ﷺ ته يې وفرمايل : له کومه وخته چې حضرت خديجه رضی الله تعالى عنها وفات شوېده ته هروخت په غم کې وې .

ده ﷺ ورته وفرمايل : هو ! د کور کار او د ماشومانو پالنه ټوله دهغې په غاړه وو . حضرت خوله بنت حکيم رضی الله تعالى عنها ورته وفرمايل : بيا تاسې ته د ژوند د يو ملگري ضرورت دی که ستاسې اجازه وي زه به تاسې ته بله نکاح وکوم؟

رسول الله ﷺ هم اجازه ورکړه . حضرت خوله رضی الله تعالى عنها لاړه حضرت سوده رضی الله تعالى عنها ته يې پدې اړه وويل .

هغه هم ورته خوشحاله شوه د حضرت سودة رضی الله تعالی عنها والد محترم پخپله راغلو او د خپلې لور نکاح یې له رسول الله ﷺ سره پخپله د ۴۰۰ درهمو مهر په بدل کې وتړله .

کله چې د حضرت سودة رضی الله تعالی عنها ورور عبد الله (چې تر دې دمه لا په اسلام نه وو مشرف شوی) کور ته راغلو او ددې واقعي نه خبر شو ډېرې زیاتې خبرې یې وکولې او غصې یې وکولې او دا نکاح یې بد عمل و گڼلو او زړه یې وو چې بېرته یې فسخ کړي لکه پلار یې ورته وویل چې اوس مونږ دا نکاح کړېده او دا بېرته نه گرځي ... لکن کله چې عبدالله په اسلام مشرف شو ټول عمر یې په زړه داغ وو چې هغه وخت ما دومره بې عقلي ولې کوله او په هغه وخت کې مې بدې خبرې او غصه ولې کوله .

د حجاب حکم

کله چې حضرت سوده رضی الله تعالی عنها د رسول الله ﷺ سره وه نو کله کله به د ضرورت لپاره بهر ته هم وتله پدې وخت کې بشخو ته د حجاب حکم لا نه وو شوی لکن بیا هم د حضرت عمر ⁸ رایه دا وه چې د رسول الله ﷺ بي بي باید بهر ته لاړه نه شي یوه ورځ چې رسول الله ﷺ ته هم راغلو او دا خبره یې ورته وکوله چې دا بیبیانې باید بهر ته لاړې نه شي نو څرنگه چې رسول الله ﷺ ته د الله ¹ له لوري پدې اړه کوم حکم نه ووړ اغلی نو رسول الله ﷺ ورباندې چپ شو او ده ته یې څه ونه ویل .

بله ورځ چې د څه ضرورت لپاره حضرت سوده رضی الله تعالی عنها بهر ته وتلې وه په لاره کې حضرت عمر ⁸ ورسره مخامخ شو سره ددې چې ددې مخ حضرت عمر ⁸ ته نه ښکاره کېدو لکن دا مبارکه له قد نه لوړه وه نو حضرت عمر ⁸ ورته وفرمایل : سوده ما ته و پېژندلې ...

حضرت سوده رضی الله تعالی عنها چې د طبیعت نه هم یو څه تېزه وه نود حضرت عمر ⁸ دا خبره ورباندې سخته او بده ولگېده او دده ⁸ ددې خبرې په اړه یې رسول الله ﷺ ته شکایت وکولو ... ددېنه وروسته د حجاب په اړه آیتونه نازل شول

او بیبيانو ته امر وشو چې نور به په پرده کې اوسي .

د حضرت عائشې (رض) سخاوت

يوه ورځ حضرت عبد الله بن زبیر رضی الله تعالی عنه حضرت عائشې رضی الله تعالی عنها ته يو لک درهمه ور ولېږل دې مبارکې ته چې ورسېدل شروع يې ورباندې وکوله هغه يې ټول خيرات کړل او پدې ورځ ددې مبارکې رضی الله تعالی عنها روژه هم وه چې کله يو درهم هم پاتې نه شو نو ددې زړه ارام شو لږ ساعت وروسته خادمې ورته ويل : کاش له هغه درهمونو څخه دې يو څه پرېښودې وای اوس به مو ورباندې د روژه ماتې لپاره غوښه اخیستې وه . . .

دې مبارکې رضی الله تعالی عنها ورته وويل : تا به هغه وخت ماته دا خبره راياده کړې وه چې ما تقسيم کولو .

يعني د يولک درهمو په وېش کې دې مبارکې رضی الله تعالی عنها خپل ځان او خپل روژه ماتې هېر کړی وو .

يوه ورځ چې ددې مبارکې رضی الله تعالی عنها روژه وه په کور کې پدې وخت کې صرف يوه وچه ډوډۍ وه

يو سوالگر اواز وکولو دې خپل خادم ته وويل ورشه دا ډوډۍ سوالگر ته ورکړه .
 خادم ورته ورته وويل : بيا به ته روژه په څه شي ماتوې؟
 دې مبارکي وويل : څه ته اوس دا سوالگر ته ورکړه تر ماښام پورې تر اوسه وخت شته .
 د ماښام نه لږ وړاندې چا د چپلي غوښه په تحفه کې را ولېږله دې مبارکي خپل غلام او خادم ته وويل : وگوره الله ① له هغې وچې ډوډۍ نه مونږ ته غوره شي راکړل

دوستي او دښمني د الله ① لپاره

حضرت معاويه بن خديج د جهالت په دور کې د حضرت عائشي رضي الله تعالى عنها ورور حضرت عبد الله بن ابي بکر ⑧ شهيد کړی وو ددې امله يې د معاويه بن خديج ⑧ سره طبيعت ښه نه لگېدو يو وخت دا خبره شوه چې په جنگي ځايونو او نورو کارونو کې معاويه بن خديج ⑧ د خپلو ماتحت کسانو سره ډېره ښه رويه کوي د چا چې آس يا اوبښ ضائع شي هغه ته خپل حيوان ورکوي او که د چا نه غلام ورک شي او يا و تښتي هغه ته خپل غلام ورکوي نو دې مبارکي رضي الله تعالى عنها وفرمايل : استغفر الله په چا کې چې داسې نېک

صفات وي زه دهغه کس نه ولې پدې خفه شم چې هغه زما د ورور قاتل دی ما د رسول الله ﷺ نه دعا آوړېدلې ده چې هغه ﷺ په خپله دعا کې فرمايل : اى الله څوک چې زما د امتيانو سره نرمي کوي ته ورسره نرمي وکوه او څوک چې زما د امت سره سختي کوي ته ورسره سختي وکوه .

خپلې لور ته نصيحت

د بخاري شريف په يو حديث کې دې چې حضرت حفصة رضی الله تعالى عنها په طبيعت کې يو څه تېزه وه او کله به يې رسول الله ﷺ ته هم د خبرې ځواب په خبرو کې ور گرځولو حضرت عمر ⁸ ورته راغلو ورته ويل يې :


لورې زه خبر شوی يم چې کله کله ته رسول الله ﷺ ته په خبرو کې ځواب ور گرځوې؟ دې مبارکې رضی الله تعالى عنها ورته وويل : هو! کله کله يې کوم .

حضرت عمر ⁸ ورته وفرمايل : لورې له الله ¹ نه وډاره شه ته له هغه ښځې (حضرت عائشه رضی الله تعالى عنها) سره ځان مه برابر وه چې له هغې سره د رسول الله ﷺ د زيات محبت له امله هغه په خپل ښائست فخر کوي .

حضرت حفصه رضی اللہ تعالیٰ عنہا ڀرہ د تہز ذہن
خاوندہ بڻجھ وہ او چي کله به يي دوه خبري
واورېدي چي سره معارضه به يي وه سم د لاسه يي
پوښتنه کوله يوه ورځ چي رسول الله ﷺ و فرمايل
په بدر کي شريک صحابه او په حديبيه کي شريک
صحابه به جهنم ته نه ځي .

دې فوراً پوښتنه وکوله : الله ① خو فرمايي : و
ان منکم الا واردها (په تاسي کي به هرڅوک يو
ځل جهنم ته ځي) ؟

رسول الله ﷺ ورته و فرمايل : هو لکن بيا بل
آيت هم دی ثم ننجي الذين اتقوا و نذر
الظالمين فيها جثيا (بيا به مونږ هغه کسان
ترې وباسو چي متقيان دي او ظالمان به پکي په
زنگونو باندې ناست پرېږدو .



د حضرت فاطمې رضی الله تعالی عنها

جهیز

کله چې رسول الله ﷺ خپله مبارکه لور حضرت فاطمه رضی الله تعالی عنها حضرت علي کرمه الله وجهه ته ورکړه نو چې دهغې د واده او د خاوند کور ته د رخصت کولو وخت شو نو رسول الله ﷺ حضرت علي ۸ ته وویل څه د پیغمبر لور دې تاته مبارکه وي او بیا یې دوی دواړو ته په شریکه سره د خیر او عافیت او د دوی اولاد ته هم د خیر دعا وکوله . او په لاندې ډول د جهیز سامان یې ورسره ورکړو . یوه بستره چې په هغه وخت کې د شکلي رخت نه جوړه وه .

یو دهغه وخت مطابق تخت

یوه تکیه د څرمنې پوښ یې وو .

یو د ابو د ساتلو لوبی (بوشکه)

دوه منگي

یوه پیاله

دوه خادرونه

دوه لاس بندد سپینو زرو

یو جای نماز

بیا رسول الله ﷺ حضرت علي ۸ ته وویل چې خلکو ته ډوډی ورکړي نو د حضرت علي ۸ سره چې د مهر نه کومې پیسې پاتې وې په هغه باندې یې ډوډی ورکړه او ټولو خلکو ته یې پنیر ، خورما ،

غوښه او د وربشو ډوډۍ ورکړه او دا په هغه وخت کې بهترینه ولیمه وه .



رحمان بابا وايي :

خدايه څه شول هغه بنكلي بنكلي خلک
 په ظاهر په باطن سپين سپيڅلي خلک
 هېڅ خدا مي لږ خلکو سره نشي
 ژروي مي هغه تللي تللي خلک

ما خذونه

- 1- التاريخ الإسلامي مواقف وعبر، د. عبد العزيز الحميدي، دار الدعوة، الإسكندرية.
- 2- السيرة النبوية دروس وعبر، د. مصطفى السباعي، المكتب الإسلامي، بيروت، لبنان، الطبعة التاسعة، 1406هـ - 1986م.
- 3- السيرة النبوية، لأبي محمد بن عبد الملك بن هشام، دار الفكر.
- 4- السيرة النبوية عرض حقائق وتحليل أحداث، د.د. علي محمد الصلابي الطبعة الأولى.
- 5- السيرة النبوية الصحيحة، د. أكرم العمري، الطبعة الأولى 1412هـ / 1992م، مكتبة العلوم والحكم بالمدينة المنورة.
- 6- السيرة النبوية في ضوء المصادر الأصيلة: الدكتور مهدي رزق الله أحمد ط1-1412هـ مكتبة الملك فيصل.
- 7- السيرة النبوية مواقف وعبر: الدكتور عبد العزيز بن عبد الله الحميدي ط2 دار الدعوة .
- 8- القيادة العسكرية في عهد الرسول ﷺ ، دار القلم، الطبعة الأولى، 1410هـ - 1990م.
- 9- تفسير القرطبي، لأبي عبد الله القرطبي، دار إحياء التراث العربي، بيروت، لبنان، 1965م.
- 10- سير أعلام النبلاء: شمس الدين الذهبي، مؤسسة الرسالة، الطبعة الأولى، 1403هـ.

- 11- صور وعبر من الجهاد النبوي في المدينة، تأليف: د. محمد فوزي فيض الله، دار القلم، دمشق، الدار الشامية، بيروت، الطبعة الأولى، 1419هـ - 1996م.
- 12- صحيح السيرة النبوية، إبراهيم العلي، دار النفائس، الطبعة الثالثة، 1408هـ - 1998م.
- 13- صحيح البخاري، محمد إسماعيل البخاري، دار الفكر، الطبعة الأولى، 1411هـ - 1991م.
- 14- على خطى الحبيب: عمرو خالد
- 17- فقه السيرة النبوية: الدكتور محمد سعيد رمضان البوطي ط 11 1991م
- 18- من معين السيرة، صالح أحمد الشامي، المكتب الإسلامي، الطبعة الثانية، 1413هـ - 1992م.
- 19- فقه السيرة النبوية، منير الغضبان، معهد البحوث العلمية وإحياء التراث مكة المكرمة.
- 20- شرح النووي على صحيح مسلم للإمام النووي المتوفى 676هـ - طبع المطبعة المصرية ومكتبتها - القاهرة عام 1347هـ.
- 21- البداية والنهاية، أبو الفداء ابن كثير الدمشقي. دار الريان للتراث.
- 22- غزوة بدر الكبرى الحاسمة، محمود خطاب.
- 23- غزوة بدر الكبرى، محمد أبو فارس، دار الفرقان، الطبعة الأولى، 1402هـ - 1982م.
- 24- غزوة بدر الكبرى، محمد أحمد باشميل، طبعة دار الفكر، الطبعة السادسة، سنة 1394هـ
- 25- فتح الباري، ابن حجر العسقلاني، دار المعرفة، بيروت، لبنان.

- 26- الدر المنثور في التفسير بالمأثور، الإمام السيوطي، الناشر محمد أمين دمج، بيروت، لبنان.
- 27- زاد المعاد في هدي خير العباد، أبو عبد الله ابن القيم حقه: شعيب الأرنؤوط وعبد القادر، الطبعة الأولى، 1399هـ، دار الرسالة.
- 28- السيرة النبوية في ضوء القرآن والسنة، محمد أبو شهبة، دار القلم، دمشق، الطبعة الثالثة، 1417هـ - 1996م.
- 29- المستفاد من قصص القرآن للدعوة والدعاة، عبد الكريم زيدان، مؤسسة الرسالة، الطبعة الأولى، 1418هـ - 1997م.
- 30- طبقات ابن سعد الكبرى، محمد بن سعد الزهري، دار صادر، ودار بيروت للطباعة والنشر، 1376هـ - 1957م.
- 31- المغازي للواقدي، محمد عمر بن واقد المتوفي 207هـ، تحقيق د. مارسدن جونس، عالم الكتب، بيروت، الطبعة الثالثة، 1404هـ - 1984م.
- 32- القيادة العسكرية في عهد الرسول ﷺ، دار القلم، الطبعة الأولى، 1410هـ - 1990م.
- 33- إمتاع الأسماع بما للرسول من الأبناء والأموال والخفدة والمتاع، للشيخ أحمد المقرئ، صححه وشرحه محمود محمد شاكر، مطبعة لجنة التأليف والترجمة بالقاهرة 1941م.

٢٥

د مؤلف چاپ شوي آثار

1. د حضرت محمد ﷺ د نبوت معجزې
پښتو
2. ږنگه خاله
پښتو
3. آشيانه سوخته
فارسي
4. په اسلام کې د انسان حقوق
انګليسي
5. دين يې دام دی ددنيا په لار کې اېښی
پښتو
6. فرار از کزار
فارسي
7. له کزاره تېښته
پښتو
8. زور دين نوی مسلمان
پښتو
9. ډم ډمکو جي او ليکوال
پښتو
10. اديان پشت در
فارسي

11. له دروازې تر شا دینونه
پښتو
12. د انصاف او اعتدال لاره
پښتو
13. کفري الفاظ
پښتو
14. کل بچه فارسي
15. معلومات عمومي
فارسي
16. د حج لارښود پښتو
او انگلیسي
17. محمد رسول الله ﷺ سیرت اخلاق او پېژندنه
پښتو
18. د اسلامي تاریخ له پانو څخه اول
پښتو
19. د اسلامي تاریخ له پانو څخه دوهم
پښتو
20. د اسلامي تاریخ له پانو څخه دریم
پښتو
21. د اسلامي تاریخ له پانو څخه څلرم
پښتو

22. د اسلامي تاريخ له پانو څخه پنځم
پښتو
23. د اسلامي تاريخ له پانو څخه شپږم
پښتو
24. د اسلامي تاريخ له پانو څخه اوم
پښتو
25. د اسلامي تاريخ له پانو څخه آتم
ستاسي په لاس کي